

BETHEL PATRIKA
P.B. No. 38, Chengannur
Ph: 0479-2451331

പത്രാധിപസമിതി

മാനേജിംഗ് എഡിറ്റർ
തോമസ് മാർ അത്താനാസിയോസ്
ഫോൺ: 0479 - 2453310, 2451331

ചീഫ് എഡിറ്റർ:
ഫാ. തോമസ് അമയിൽ
ഫോൺ: 0479-2456466, 0468 - 2311473,

എക്സിക്യൂട്ടീവ് എഡിറ്റർ
ഫാ. ഏബ്രഹാം കോരി കുന്തുംപുറത്ത്
ഫോൺ: 0479 - 2450287, 9447431096

എഡിറ്റർ
പി.എം. ജേക്കബ് മെഴുവേലി
ഫോൺ: 0468 - 2286365
അസോസിയേറ്റ് എഡിറ്റർ
ഫാ. ജോൺ പി. ഉമ്മൻ
ഫോൺ: 0479 - 2362273, 9447884972

സർക്കുലേഷൻ മാനേജർ
ഡീക്കൻ സുനിൽ ജോസഫ്
ഫോൺ: 0479 - 2454504, 9947429667

ഓഫീസ് മാനേജർ
തോമസ് കുര്യൻ
ഫോൺ: 0468 - 2286145, 9446426235

അംഗങ്ങൾ
ഫാ. മാത്യു വർഗീസ്
ഫാ. ഡോ. ജോൺ പണിക്കർ
ഫാ. ഫിലിപ്പ് ജേക്കബ്
ഫാ. വിൽസൺ ശങ്കരത്തിൽ
സിസ്റ്റർ സോഫിയ
വർഗീസ് ജോൺ തോട്ടപ്പുഴ
ജേക്കബ് ഉമ്മൻ
പി. കെ. രാജു



മുഖചിത്രം:
ക്രിസ്തുമാസ്

ഡിസംബർ - 2007 വാല്യം - 20 ലക്കം - 12
ബഥേൽ പത്രിക

ചെങ്ങന്നൂർ ഭദ്രാസന മുഖപത്രം

താളുകൾ മറിക്കുമ്പോൾ

മുഖമൊഴി	03
ഇടയലേഖനം	04
സന്യാസം	05
ഫാ. ജിനോ വർഗീസ് ദൈവകൃപയുടെ തുവൽ സ്പർശങ്ങൾ	08
അഭി. ഗീവർഗീസ് മാർ ഇവാനിയോസ് വിശ്വാസപഠനം	10
ഫാ. ഡോ. എം. ജോൺ പണിക്കർ ആസ്വാദനം	11
ബിജു വർഗീസ് ചെറുകഥ	14
അഡ്വ. ജോർജ്ജ് എം. ജേക്കബ് സുവിശേഷ ദർപ്പണം	15
ഫാ. ഐപ്പി. പി. സാം കാഴ്ചപ്പാട്	21
പി. എം. ജേക്കബ്, മെഴുവേലി കൗൺസിലിംഗ്	22
ഫാ. പി. കെ. കോശി ജ്യോതിർഗമയം	25
ഫാ. നൈനാൻ വി. ജോർജ്ജ് ബോധനം	26
മെത്രാസന വാർത്തകൾ	27
ബാലപത്രിക	28
ആനി ജേക്കബ് ചാരുനിൽക്കുന്നതിൽ വേദപരിചയം ക്രിസ്ത്	29
ജിജി പണിക്കർ കെ. വൈരമൺ സന്ദേശങ്ങൾ വാർത്തകൾ	30

വരിസംഖ്യ

ഒരുവർഷം 60 രൂപ, രണ്ട് വർഷം 100 രൂപ, അഞ്ച് വർഷം 250 രൂപ
ആയുഷ്കാലം 750 രൂപ

BACK COVER FULL PAGE (COLOUR)	2000/-
BACK INSIDE FULL PAGE	1500/-
BACK INSIDE HALF PAGE	750/-
QUARTER PAGE	300/-
FAVOURS RECEIVED	250/-

വ്യക്തികൾ, സ്ഥാപനങ്ങൾ,
ചരമവാർഷികങ്ങൾ, ഉപകാര സ്മരണകൾ,
വിവാഹ വാർഷിക ആശംസകൾ
തുടങ്ങിയവയുടെ പരസ്യങ്ങൾ സ്വീകരിക്കുന്നതാണ്.

വായനക്കാരുടെ ശ്രദ്ധയ്ക്ക്

വായനക്കാർ ദയവായി വരിസംഖ്യ പുതുക്കി
ഞങ്ങളോടു സഹകരിക്കുക



മുഖമൊഴി

വളയാത്ത വാർത്തയും വഴിതെറ്റിക്കാത്ത അടയാളങ്ങളും നമ്മെ ബേതലഹേമിൽ എത്തിക്കും

ലോകരക്ഷകൻ്റെ തിരുജനനം ആഘോഷിക്കുവാൻ വീണ്ടും ഒരിക്കൽകൂടി നാടും നഗരവും ഒരുങ്ങി. ഉറക്കത്തിൻ്റെ ആലസ്യത്തിൻ നടുവിൽ ആട്ടിയന്മാരുടെ കാതിൽ മുഴങ്ങിയ തിരുജനന വാർത്ത ലക്ഷ്യം തെറ്റാതെ ബേതലഹേമിലേക്ക് എത്തുവാൻ അവർക്ക് കരുത്തായിത്തീർന്നു. വാർത്ത ലക്ഷ്യത്തിലേക്ക് നയിച്ചു എന്നതാണ് ഇവിടെ പരമപ്രധാനം. വാർത്തകൾ തമസ്കരിക്കപ്പെടുകയും സെൻസേഷനിസത്തിൻ്റെ ആധിക്യത്തിൽ വ്യഭിചരിക്കപ്പെടുകയും ചെയ്യുന്ന സമകാലീന ചുറ്റുപാടുകളിൽ തിരുജനനത്തിൻ്റെ സദ്വാർത്തയ്ക്ക് (Good News) ഏറെ പ്രാധാന്യമുണ്ട്. സത്യപാദാനികത്തിലേക്ക് മാനവരാശിയെ വഴി നടത്തുന്ന അതിജീവന മന്ത്രമാണ് തിരുജനനവാർത്ത.

വാർത്തകൾ യാഥാർത്ഥ്യത്തിലേക്ക് സമൂഹത്തെ നയിക്കുന്നവയായിരിക്കണം. മാത്സര്യത്തിൻ്റെ ലോകത്തിൽ ജീവിക്കുന്ന മായുമലോകം സ്വഷ്ടിക്കുന്ന വാർത്തകൾക്ക് യാഥാർത്ഥ്യങ്ങളെക്കാൾ ഏറെ വേണ്ടിയത് എരിവും പുളിയുമാണ്. വാർത്തയുടെ കാതലായ ആശയങ്ങൾക്ക് പ്രസക്തി ഇല്ലാതാകുകയും പൊടിപ്പിനും തൊങ്ങലുകൾക്കും പ്രസക്തി കൈവരുകയും ചെയ്യുന്ന ഗതികേടാണ് നമ്മൾക്ക് ചുറ്റുമുള്ളത്. കുളിപ്പിച്ച് കുളിപ്പിച്ച് കൊച്ച് ഇല്ലാതെയായി തീരുമെന്ന പഴമൊഴി അന്യർത്ഥമാക്കുമാറ് ഒരു സംഭവത്തിൻ്റെ പലിശകളിലേക്കും തൂലികചലിപ്പിച്ച് മായുമലോകം തിരിച്ചെത്തുമ്പോഴേക്കും വാർത്തയുടെ കാതൽ നഷ്ടപ്പെടുന്നു. ക്രിസ്തുദമ്പതിൻ്റെ സദ്വാർത്തയ്ക്കും കാലം ഇത്തരം ചില തൊങ്ങലുകൾ ചാർത്തിക്കൊടുത്തിട്ടുണ്ട്. ലോകരക്ഷകൻ്റെ തിരുജനന വാർത്ത ഒരു സ്പോൺസേർഡ് പ്രോഗ്രാമായി മാറുമ്പോൾ വാർത്തയുടെ അംശത്തെക്കാൾ ഏറെ തൊങ്ങലുകൾക്കാണ് സ്ഥാനം.

ലോകരക്ഷകൻ്റെ ജനനത്തിൻ്റെ വാർത്തയോട് ഒപ്പം അടയാളവും (Sign) ആകാശത്ത് ഒരുകൈപ്പട്ടിരിക്കുന്നു. ബേതലഹേമിലേക്ക് വഴിതെറ്റാതെ എത്തുവാൻ പര്യാപ്തമായിരുന്നു ഈ അടയാളം. സത്യത്തിലേക്ക് സമൂഹത്തെ വഴി നടത്തിയിരുന്ന ചുണ്ടുപലകകൾ പലതും ഇന്ന് ചോദ്യം ചെയ്യപ്പെടലിൻ്റെ നടുവിലാണ്. കാലപഴക്കത്തിൻ്റെയും, പഴമയുടെയും ലേബലുകളിൽ ഈ ചുണ്ടുപലകകൾ പഠിച്ചെറിയുന്നുള്ള ശ്രമങ്ങൾക്കാണ് നാം സാക്ഷ്യം വഹിക്കുന്നത്. പുതിയ കൈച്ചുണ്ടികൾ നമ്മുടെ യാത്രയിൽ ധാരാളം. വഴി തെരഞ്ഞെടുക്കുവാൻ ആർക്കെങ്കിലും ആശയക്കുഴപ്പമുണ്ടായാൽ സംശയമാനസരെ സ്ഥിരപ്പെടുത്തുവാൻ ഓഫറുകളുടെ ചതിക്കുഴികൾ ധാരാളം.

പ്രകൃതിയിൽനിന്ന് അകന്നുമാറി പ്രകൃതിയെ ചൂഷണം ചെയ്യാൻ സമൂഹത്തെ പഠിപ്പിച്ച അധിനിവേശ കൈച്ചുണ്ടികൾ ഒരിക്കലും തീരാത്ത പ്രകൃതി ദുരന്തങ്ങളുടെ നടുവിൽ നമ്മെ എത്തിച്ചിരിക്കുന്നു. ദരിദ്രസമ്പന്ന അന്തരം അതിരുകളുമായി വർദ്ധിക്കുന്ന ആഗോളവൽക്കരണ കൈച്ചുണ്ടികൾ നമ്മെ എത്തിച്ചത് കടക്കണിയുടെയും ആത്മഹത്യകളുടെയും ലോകത്താണ്. ചാറ്റിംഗിൻ്റെയും കൈച്ചുണ്ടികൾ നമ്മുടെ യുവതലമുറയെ എത്തിച്ചത് അരാജകത്വത്തിൻ്റെ തടവറയിൽ. വിലാപങ്ങൾ ഇങ്ങനെ അന്തമില്ലാതെ നീളുന്നു.

വികലമാക്കപ്പെടുന്ന വാർത്തയും (Manipulated News) വഴിതെറ്റിക്കുന്ന അടയാളങ്ങളും (False Signs) തിരിച്ചറിയുവാൻ ഈ ക്രിസ്തുദമ്പ് നമ്മൾക്ക് പ്രചോദനം ഏകണം. ഇല്ലെങ്കിൽ ഹെരോദാവിൻ്റെ കൊട്ടാരങ്ങളെ തേടി അലയുവാൻ നമ്മൾക്കു മുമ്പിൽ സാദ്ധ്യതകൾ ഏറെയാണ്. അങ്ങനെ യാത്ര തീർന്നാൽ പിഞ്ചു കിടാങ്ങളുടെ കരച്ചിൽ പേക്കിനാക്കൾപോലെ നമ്മെ അസ്വസ്ഥതപ്പെടുത്തും.

എല്ലാവർക്കും ക്രിസ്തുദമ്പ് പുതുവത്സരാശംസകൾ

ഫാ. തോമസ് അമയിൽ

ഇടയലേഖനം

ആഘോഷങ്ങളിൽ നിന്ന് ക്രിസ്തുമസിന് മോചനം നൽകണം



ശ്രേഷ്ഠതയുടെയും അശാന്തിയുടെയും കടന്നുകയറ്റങ്ങളുടെ നടുവിൽ വീണ്ടും ഒരു ക്രിസ്തുമസ് കാലം വരവായി. സമാധാനമെന്ന നിത്യസന്ദേശമാണ് ക്രിസ്തുമസിന്റെ കാതലൈങ്കലും ആധുനിക ക്രിസ്തുമസ് ഈ അടിസ്ഥാന സന്ദേശത്തിൽ നിന്ന് ഏറെ വ്യതിചലിച്ചാണ് കൊണ്ടാടപ്പെടുന്നത്. കൊളോണിയൽ സംസ്കാരം ക്രിസ്തുമസിന്മേൽ കെട്ടിവെച്ച പച്ചപരിഷ്കാരങ്ങളാവാം ഇതിനു കാരണം.

പൗരസ്ത്യ പാരമ്പര്യത്തിൽ ക്രിസ്തുമസ് കേവലം ഒരു ആഘോഷമല്ല. ക്രിസ്തുവിനെ ജീവിതത്തിൽ സ്വീകരിക്കുവാനുള്ള ഒരുക്കത്തിന്റെ ദിനങ്ങളായി ക്രിസ്തുമസിനു മുമ്പുള്ള 25 ദിനങ്ങളെ നോമ്പുകാലമായി സഭ അനുഷ്ഠിച്ചുപോരുന്നത് ക്രിസ്തുമസ് ആഘോഷമല്ല അനുഭവമാണ് എന്ന് ഓർമ്മപ്പെടുത്തലിനു വേണ്ടിയാണ്. ക്രിസ്തുമസിനെ വെടിക്കെട്ടുകളുടെ നടുവിൽ തളച്ചിടുന്നവരാണ് ക്രിസ്തുമസിനു മുമ്പുള്ള നോമ്പുകാലത്തെ ഗൗരവമായി പരിഗണിക്കാത്തത്. കൃത്രിമ പുൽക്കുടിനുള്ളിലെ പ്ലാസ്റ്റിക് മാലാഖമാരുടെ നടുവിൽ ഒരുക്കുന്ന ക്രിസ്തുമസിന്റെ ബാഹ്യമോടികളിലാണ് എല്ലാവർക്കും താല്പര്യം. ഹൃദയമാകുന്ന പുൽക്കുട് ശുദ്ധീകരിച്ച് സ്മുടം ചെയ്ത് വേർതിരിച്ച് ഇമ്മാനുവേലിന്റെ തിരുപ്പിറവിക്കായി ഒരുക്കുവാനാണ് സഭ വിശ്വാസികളെ ആഹ്വാനം ചെയ്യുന്നത്.

ക്രിസ്തുമസ് കാലം സഭയുടെ ചിന്താധാരയിൽ പുതിയ തുടക്കം കുടിയാണ്. കഷ്ടാനുഭവത്തിന്റെ ഓർമ്മകളെ കുറിക്കുന്ന കുരുത്തോലകൾ അഗ്നിക്കിരയാക്കി കുത്തിരിക്കത്തിന്റെ സൗരഭ്യം വിടർത്തി ക്രിസ്തുവാകുന്ന വലിയ വെളിച്ചത്തെ സ്വീകരിക്കുന്ന ഉജ്ജ്വലമുഹൂർത്തങ്ങൾ സഭാ പാരമ്പര്യത്തിൽ ക്രിസ്തുമസ് ശുശ്രൂഷയുടെ പ്രത്യേകതയാണ്.

ആഘോഷങ്ങളുടെ അതിപ്രസരത്തിൽ നിന്ന് ക്രിസ്തുമസിനെ മോചിപ്പിച്ച് പൗരസ്ത്യ പാരമ്പര്യം വിഭാവനം ചെയ്യുന്ന സമർപ്പണത്തിന്റെയും ശുദ്ധീകരണത്തിന്റെയും തലങ്ങളിലേക്ക് വിശ്വാസിമനസ്സുകൾ നയിക്കപ്പെടുമ്പോൾ മാത്രമേ തിരുപ്പിറവി ആഘോഷങ്ങൾക്ക് പ്രസക്തിയുള്ളൂ.

ഉപഭോഗ സംസ്കാരം വിത്തിട്ട് വളർത്തുവാൻ ആഗ്രഹിക്കുന്ന തൃഷ്ണകളെ ചെലവഴിക്കാനുള്ള വിപണിയായി ക്രിസ്തുമസ് മാറ്റപ്പെടുവാൻ പാടില്ല. പരസ്യങ്ങളുടെ മായാപ്രപഞ്ചത്തിൽ ആകൃഷ്ടരായി ക്രിസ്തുമസ് വിഭവങ്ങൾ തേടി നെട്ടോട്ടമോടുമ്പോൾ ക്രിസ്തുവിനെ വിപണിയിൽ കണ്ടെത്താൻ കഴിയില്ല എന്ന് നാം തിരിച്ചറിയണം. ക്രിസ്തുവില്ലാത്ത ക്രിസ്തുമസ് ആഘോഷങ്ങൾ വെറും ആൾക്കൂട്ടമായി മാറും. ക്രിസ്തുവുള്ള ക്രിസ്തുമസിനു മാത്രമേ സമാധാനത്തിന്റെ പ്രഭവിതറുവാൻ കഴിയൂ.

എല്ലാവർക്കും സമാധാനപൂർണ്ണമായ ക്രിസ്തുമസ്സും ഐശ്വര്യപൂർണ്ണമായ പുതുവത്സരവും ആശംസിക്കുന്നു.

ശേഷം പിന്നാലെ, ദൈവം അനുഗ്രഹിക്കട്ടെ,
തോമസ് മാർ അത്താനാസിയോസ് മെത്രാപ്പോലീത്ത

സന്യാസം

ഫാ. ജിനോ വർഗീസ്

പ്രതിസംസ്കാരം തേടുന്ന സന്യാസം

സന്യാസിമാരും അവരുടെ നേതൃത്വത്തിലുള്ള പ്രസ്ഥാനങ്ങളും ഭൗതിക സമ്പത്ത് ആർജ്ജിക്കുന്നതിൽ കാണിക്കുന്ന അമിതമായ വ്യഗ്രതയെ സാംസ്കാരിക നായകന്മാരും എഴുത്തുകാരും മാധ്യമങ്ങളിലൂടെ വിമർശിക്കുകയുണ്ടായി. മതഭേദം ഇല്ലാതെ സന്യാസി മഠങ്ങൾക്ക് നേരെ ഉയരുന്ന വിവാദങ്ങൾ സുനാമി തിരകൾപോലെ നമ്മുടെ ആദ്ധ്യാത്മിക മണ്ഡലത്തിനു നേരെ വരുന്നത് ചില തിരിച്ചറിവുകൾ നമുക്ക് നൽകിക്കൊണ്ടാണ്.

ക്രിസ്തുവിന്റെ ക്രൂശ് നിമിത്തം ഭോഷന്മാരായിത്തീരുവാനുറച്ച മരുഭൂമിയിലെ പിതാക്കന്മാരും നൈഷ്ഠിക ബ്രഹ്മചാരികളായിത്തീർന്ന ഋഷിശ്രമന്മാരും ഈ ലോകത്തെ ഒന്നായിക്കണ്ട് നിസ്വാർത്ഥ സേവനത്തിനായി ഇറങ്ങിത്തിരിച്ചവരാണ്. സകലവും ത്യജിച്ചവരാണ് യഥാർത്ഥ സന്യാസിമാർ. എന്നാൽ ഇവരുടെ പിന്തുടർച്ചക്കാരെന്ന് അവകാശപ്പെടുന്ന ആധുനിക സന്യാസിമാർ പ്രസ്തുത പദത്തിന്റെ അന്തഃസത്ത ചോർത്തിക്കളയുന്നു. കണക്കറ്റ സമ്പത്തും, സുഖസൗകര്യങ്ങളും യഥേഷ്ടം ആസ്വദിക്കുന്നതിനും, അധികാരത്തിന്റെ ഉന്നതശൃംഗത്ത് എത്തപ്പെടുന്നതിനുമുള്ള ഒരു പടിഞ്ഞാറായി ജനങ്ങൾ ഇപ്പോൾ സന്യാസത്തെ വീക്ഷിക്കുന്നു.

നാം ജീവിക്കുന്ന ഈ നൂറ്റാണ്ടിന്റെ 'മഹത്തായ ദുരന്തം' എന്നുവേണം ഇതിനെ വിശേഷിപ്പിക്കുവാൻ. പ്രസ്തുത ദുരന്തത്തിന്റെ കാരണം അന്വേഷിച്ച് പോയാൽ ലഭിക്കുന്ന ഉത്തരം വ്യവസ്ഥാപിതമായ മതനേതൃത്വത്തെ അലോരസപ്പെടുത്തും എന്നതിൽ തർക്കമില്ല. യഥാർത്ഥ സന്യാസി ആരായിരിക്കണം അഥവാ ഒരുവൻ എപ്പോഴായിരിക്കണം സന്യാസജീവിതം ആരംഭിക്കേണ്ടത് എന്നെല്ലാമുള്ള അന്വേഷണം ഇവിടെ പ്രസക്തമാകുന്നു.

പോയ നൂറ്റാണ്ടിലെ ഋഷിശ്രേഷ്ഠനായ ശ്രീ. അരവിന്ദ മഹർഷിയുടെ ഒരഭിപ്രായം ഉദ്ധരിക്കട്ടെ: "ശരിയായ പുരുഷാർത്ഥകസാധകമാണെന്നുള്ള ആപ്തവാക്യം ശരിയാണെങ്കിൽ, ഭൗതിക ജീവിതത്തിൽനിന്നുള്ള പിൻവലിച്ച്, ദിവ്യ ജ്ഞാനത്തിന്റെ പരിപൂർണ്ണതയിൽ നിന്നുള്ള ഒഴിഞ്ഞുമാറലാണ്. ചില സവിശേഷ വ്യക്തികൾക്ക് അത്തരം ഐഹിക ജീവിതപരാജയം ഉചിതവും ആവശ്യവുമാണെന്നു വരാമെങ്കിലും മനുഷ്യസമുദായത്തിനാകെ

അനുയോജ്യമായ ഒരു കർമ്മമല്ല സന്യാസം". ഭൗതിക ജീവിതത്തിൽ നിന്നുള്ള പിൻവലിച്ച് ദിവ്യജ്ഞാനത്തിന്റെ പരിപൂർണ്ണതയിൽ നിന്ന് നിശ്ചയമായും ഒഴിഞ്ഞുമാറലാണെന്ന ശ്രീ. അരവിന്ദന്റെ ഈ അഭിപ്രായം അടിവരയിട്ടു വായിക്കേണ്ടതാണ്. ദൈവം ഈ ലോകം എത്രയും നല്ലതെന്നു കണ്ടു. ദൈവം ലോകത്തെ സന്തോഷത്തിന്റെ പരിണിതഫലമായി ഉണ്ടായതാണല്ലോ ക്രൂശ്. ലോകത്തോടുള്ള ദൈവത്തിന്റെ അളവറ്റ സ്നേഹത്തിന്റെ പ്രതിഫലനമാണല്ലോ ക്രിസ്തുവിൽ നാം ദർശിക്കുന്നത്. അങ്ങനെയുള്ള ഈ ലോകത്തെ അപ്പാടെ ത്യജിക്കുവാൻ നിർബന്ധിക്കുന്ന ദർശനങ്ങളും പ്രസ്ഥാനങ്ങളും പുനർവിചിന്തനത്തിന് തയ്യാറാക്കേണ്ടിയിരിക്കുന്നു. നേരിട്ട് സന്യാസത്തിലേക്ക് പ്രവേശിക്കുന്ന സമ്പ്രദായത്തിന് ഒരു നടുക്കു ചികിത്സ ആവശ്യമായിരിക്കുന്നു.

ഇത്തരം ഒരു പശ്ചാത്തലത്തിലാണ് ഭാരതീയ വർണ്ണാശ്രമധർമ്മാനുഷ്ഠാനത്തിന്റെ പ്രസക്തി. വ്യക്തി ജീവിതത്തിൽ അനുഷ്ഠിക്കേണ്ട ആശ്രമധർമ്മങ്ങളായ ബ്രഹ്മചര്യം, ഗാർഹസ്ഥ്യം, വാനപ്രസ്ഥം, സന്യാസം എന്നിവകളിലൂടെയുള്ള കടന്നുപോകൽ എത്രയും സമ്യക്കും, സ്വാഗതാർഹവും കാലഘട്ടത്തിന്റെ ആഗ്രഹവുമായി മാറുന്നു. സന്യാസത്തെ അതിന്റെ ജീർണ്ണതകളിൽ നിന്ന് കരകയറ്റുവാൻ മേൽപറഞ്ഞ ആശ്രമധർമ്മങ്ങൾ നിഷ്ഠാപൂർവ്വം അനുസരിക്കേണ്ടിയിരിക്കുന്നു. ഭാരതീയരായ നാം ഏവരും ജാതിമതഭേദമന്യേ ഇവ സ്വീകരിക്കുവാൻ തയ്യാറായാൽ സന്യാസിപ്രസ്ഥാനം എന്നും ശോഭിതമായിരിക്കും.

പുരാതനാചാര്യന്മാർ വ്യക്തി ജീവിതത്തെ നാല് ആശ്രമധർമ്മങ്ങളായി തിരിച്ചിരിക്കുന്നത് ഇപ്രകാരമാണ്.

1. ബ്രഹ്മചര്യം
2. ഗാർഹസ്ഥ്യം
3. വാനപ്രസ്ഥം
4. സന്യാസം.

1. ബ്രഹ്മചര്യം

ബ്രഹ്മചാരി എന്നതിന്റെ വാചാർത്ഥം ബ്രഹ്മത്തിൽ ചരിക്കുന്നവൻ എന്നാണെങ്കിലും വിദ്യാർത്ഥി എന്ന അർത്ഥത്തിലാണ് ഇതിന്റെ വിവക്ഷ. ഗുരുകുലത്തിൽ താമസിച്ചുകൊണ്ട് വേദപഠനം നടത്തുന്നവനെയാണ് ഇവിടെ ഉദ്ദേശിക്കുന്നത്. വിദ്യാർത്ഥി, ഗുരുവിന്റെ ഭവനത്തിൽ മക്കളെപ്പോലെ താമസിച്ചു പഠിക്കുന്നു.

സമഗ്രമായ ഒരു ജീവിതദർശനം ലഭിച്ചുകഴിയുമ്പോൾ ബ്രഹ്മചര്യധർമ്മം ഗൃഹസ്ഥധർമ്മത്തിന് വഴിമാറിക്കൊടുക്കുന്നു. മറ്റ് മൂന്ന് ആശ്രമങ്ങളും യഥായോഗ്യം അനുഷ്ഠിക്കുവാൻ ഒരു വൻ പ്രാപ്തനാകുന്നത് ബ്രഹ്മചര്യം എന്ന ബലവത്തായ അടിത്തറ ഉള്ളതുകൊണ്ടാണ്.

അസ്സീസ്സീയിലെ വി. ഫ്രാൻസിസിന്റെ ശിഷ്യനായ ഗൈൽഡ് എഴുതി: “മറ്റൊരാൾ ഗുണങ്ങളിലും വെച്ച് പ്രഥമസ്ഥാനം ഞാൻ ബ്രഹ്മചര്യത്തിന് നൽകുന്നു.. മധുരമായ ബ്രഹ്മചര്യത്തിൽ മറ്റൊരാൾ പൂർണ്ണതയും അടങ്ങിയിരിക്കുന്നു. ബ്രഹ്മചര്യമില്ലാതെ മറ്റൊരാൾ ഗുണത്തിനും പൂർണ്ണമാവാൻ സാധ്യമല്ല”.

ഗുരുവന്റെ കുടുംബത്തോടൊപ്പം ഉള്ള വാസം കുടുംബത്തെ പറ്റിയുള്ള ധാരണ വളർത്തിയെടുക്കുവാൻ ശിഷ്യനെ സഹായിക്കുന്നു. അർത്ഥവത്തായ ദാവത്യജീവിതം എപ്രകാരം നയിക്കണം എന്നതിനെപ്പറ്റിയുള്ള അവബോധവും ശിഷ്യൻ ഇക്കാലത്ത് നേടുന്നു. ശരീരവും, മനസ്സും, ബുദ്ധിയും ഇവിടെ പൂർണ്ണമായ വളർച്ചയ്ക്ക് വിധേയമാകുന്നു. അപ്പോൾ വിവേകാനന്ദൻ പറഞ്ഞതുപോലെ “ബ്രഹ്മചര്യം നമ്മുടെ രക്തയമനികളിൽ തീപോലെ അനുഭവപ്പെടും”.

പുതുതലമുറയ്ക്ക് ലഭിക്കുന്ന ശിക്ഷണം വികലവും ഭാഗികവും ആയതുകൊണ്ടാണ് സന്ദിഗ്ദ്ധഘട്ടത്തിൽ പലപ്പോഴും യുവജനങ്ങൾ പരിഭ്രമിച്ച് പോകുന്നത്. അറിവുണ്ടെങ്കിലും ജ്ഞാനം ഇല്ലാത്ത അവസ്ഥ. യുവജനങ്ങളുടെ ഈ പരിഭ്രമം അവർ ജീവതത്തിലുടനീളം നില നിറുത്തുന്നതിനാൽ വ്യക്തിജീവിതം അപ്പാടെ തകരാറിലാകുന്നു.

നമ്മുടെ പഠിത്തവീടും ഗുരുകുല സങ്കല്പത്തോട് ചേർന്നു നിൽക്കുന്നു. എങ്കിലും ഭാരതീയാചാര്യന്മാർ അനുശാസിക്കുന്ന ബ്രഹ്മചാരിയുടെ പ്രായത്തിൽ കവിഞ്ഞവരാണ് ഇവിടുത്തെ ശിഷ്യന്മാർ എന്നുള്ളതുകൊണ്ട് ശിക്ഷണത്തിന്റെ പ്രയോജനം എത്രത്തോളം എന്നത് ചർച്ചാവിഷയമാക്കേണ്ടതാണ്.

2. ഗൃഹസ്ഥാശ്രമം

യഥാർത്ഥ ബ്രഹ്മചര്യധർമ്മം ഉൾക്കൊണ്ടവനു മാത്രമേ യഥാർത്ഥ ഗൃഹസ്ഥനാകുവാൻ കഴിയൂ. ആശ്രമധർമ്മങ്ങളുടെ മകുടം ആണ് ഗൃഹസ്ഥാശ്രമം. മനു അനുശാസിക്കുന്നത് ഇപ്രകാരമാണ്: ബ്രഹ്മചാരി, ഗൃഹസ്ഥൻ, വാനപ്രസ്ഥൻ, സന്യാസി. ഈ നാലാശ്രമങ്ങളും ഗൃഹസ്ഥനിൽ നിന്ന് ഉത്ഭവിക്കുന്നു². മറ്റൊരിടത്ത് ‘ജ്യേഷ്ഠാശ്രമോ ഗൃഹി’³ എന്നു കാണുന്നു. പത്നീസമേതനായി യജ്ഞങ്ങൾ അനുഷ്ഠിക്കുകയും സമ്പത്തുണ്ടാക്കുകയും

ഗൃഹസുത്രങ്ങളിൽ പറഞ്ഞ കർമ്മങ്ങൾ അനുഷ്ഠിക്കുകയും വേണം.

ദൈവം പരിശുദ്ധമായ സൃഷ്ടികർമ്മം മനുഷ്യനെ ഏല്പിച്ചു. പെറ്റുപെരുകുവാൻ ആൺ-പെൺ ബന്ധം നിലനിറുത്തി. പവിത്രമായ ഈ സൃഷ്ടികർമ്മം (conception) അതിന്റെ എല്ലാ പരിശുദ്ധിയോടുകൂടി അനുഭവിക്കുവാൻ ഒരു ഗൃഹസ്ഥാശ്രമിക്ക് കഴിയുന്നു. ബ്രഹ്മചര്യത്തിൽ ലഭിച്ച ശിക്ഷണവും ആർജ്ജിച്ചെടുത്ത ഊർജ്ജവും പാത്രഭേദം അറിഞ്ഞ് നിക്ഷേപിക്കുവാനും ആരോഗ്യമുള്ള തലമുറയ്ക്ക് ജന്മം കൊടുക്കുവാനും ഗൃഹസ്ഥൻ അനുഗ്രഹിക്കപ്പെട്ടിരിക്കുന്നു. ഇവിടെ ഗൃഹസ്ഥൻ പൂർണ്ണത നേടുന്നു. പരസ്പരമുള്ള കൊടുക്കൽ വാങ്ങലുകൾ വഴി അയാൾ സ്വയം അഭിവൃദ്ധിപ്പെടുകയും മറ്റുള്ളവരുടെ അഭിവൃദ്ധിയെ തരിതപ്പെടുത്തുകയും ചെയ്യുന്നു. ‘ബ്രഹ്മചര്യ പ്രതിഷ്ഠായാം വീര്യലാഭഃ’⁴ എന്നുണ്ടെങ്കിലും കളത്രവാനാവുന്നത് ധർമ്മമെന്ന് ഉപദേശിക്കുവാൻ നമ്മുടെ ഋഷീശ്വരന്മാർ മടിക്കുകയുണ്ടായില്ല.

വേദം പഠിക്കാതെ, സന്തതിയുണ്ടാവാതെ, യജ്ഞങ്ങളാചരിക്കാതെ മോക്ഷത്തിനാഗ്രഹിക്കരുത് എന്ന് മാനവശാസ്ത്രം⁵ നമ്മെ ഓർമ്മിപ്പിക്കുന്നു. ഗൃഹസ്ഥൻ മറ്റൊരാൾ ആശ്രമങ്ങൾക്കും കൂടി കർമ്മം ചെയ്യുന്നു; സമ്പത്തുണ്ടാക്കുന്നു. അതുപോലെ യജ്ഞം ഗൃഹസ്ഥന്റെ ഒഴിച്ചുകൂടാനാവാത്ത കർമ്മമാണ്. ഈശ്വരോപാസന തന്നെയായ യജ്ഞം ബ്രഹ്മയജ്ഞം, പിതൃയജ്ഞം, ദേവയജ്ഞം, ഭൂതയജ്ഞം, മനുഷ്യയജ്ഞം എന്നീപ്രകാരം അഞ്ചു വിധത്തിലുണ്ട്. അദ്ധ്യാപനത്തിനുവേണ്ടിയുള്ള ജ്ഞാനം ആർജ്ജിക്കലാണ് ബ്രഹ്മയജ്ഞമെങ്കിൽ പൂർവ്വികരിൽനിന്നും ലഭിച്ച അറിവുകൾ ഭാവിതലമുറയ്ക്ക് പകർന്നു പകർന്നുകൊടുക്കുന്നതാണ് പിതൃയജ്ഞം. ദേവയജ്ഞത്തിൽ ആകാശവും ഭൂമിയും തമ്മിലുള്ള ബന്ധത്തെ ഗൃഹസ്ഥൻ പരിപാലിക്കുന്നു. മഴയെയും, വെള്ളത്തെയും ഈ യജ്ഞത്തിലൂടെ ശുദ്ധീകരിക്കുന്നു. മൃഗങ്ങളെ വാത്സല്യപൂർവ്വം വളർത്തുന്ന യജ്ഞമാണ് ഭൂതയജ്ഞം. ഈ യജ്ഞംകൊണ്ട് പ്രാണിഹിംസക്ക് പ്രതിശാന്തി ചെയ്യപ്പെടുന്നു. അഞ്ചാമതായി മനുഷ്യയജ്ഞമാണ്. ദരിദ്രരെ തൃപ്തിപ്പെടുത്തുകയും അതിലൂടെ ദേവതകളെപ്പോലെ കണക്കാക്കുകയും ചെയ്യുന്ന യജ്ഞമാണിത്. മേൽപ്പറഞ്ഞ യജ്ഞങ്ങളെല്ലാം പൂർത്തീകരിക്കപ്പെടുന്നത് പത്നിയുടെ സാന്നിധ്യത്തിലാണ് എന്നതും ശ്രദ്ധയർഹിക്കുന്നു.

-തുടരും □

ചാർജ്

ദിവംഗതനായ ഏ.എം. വർഗീസച്ചൻ അവസാനമായി ഭദ്രാസന ഓഫീസിലേക്കയച്ച എഴുത്തിന്റെ പൂർണ്ണരൂപം അദ്ദേഹത്തിന്റെ ബഹുമാനാർത്ഥം പ്രസിദ്ധീകരിക്കുന്നു.

എത്രയും പ്രിയപ്പെട്ട മാത്യു വർഗീസ് അച്ചൻ അറിയുവാൻ സമയം രാവിലെ 10.30. ഇന്നലെ വിളിച്ച് അറിയിച്ചല്ലോ ഇന്ന് പത്തരയോടെ ചാർജ് എടുക്കുകയാണെന്ന്. ഞാൻ കൂടി പങ്കാളിയാകട്ടെ.

നാളിതുവരെ പ്രസിദ്ധീകരിച്ചിട്ടുള്ള ഇംഗ്ലീഷ് ഡിക്ഷണറി പ്രകാരം (ഓക്സ്ഫോർഡ്) ചാർജ് എന്ന വാക്കിന് പത്തിൽ കൂടുതൽ അർത്ഥങ്ങൾ ഉണ്ട്. എല്ലാം പഠനാർഹങ്ങളാണ്. വളരെ സംക്ഷിപ്തമായി ചില കാര്യങ്ങൾ അച്ചനുവേണ്ടി അവതരിപ്പിച്ചു കൊണ്ട് ചാർജെടുക്കൽ പരിപാടിയിൽ നിന്നും പിൻവാങ്ങിക്കൊള്ളാം.

1. ചാർജ് എടുക്കുന്നതിനു മുമ്പായി ചാർജ് ചെയ്യപ്പെടുവാൻ അച്ചനെ വിട്ടുകൊടുക്കുക. ആലക്കി കശിക്കൊണ്ട് അനുഗ്രഹത്തിന്റെ അണുകേന്ദ്രത്തിൽ നിന്നും അച്ചനെ ദൈവം തമ്പുരാൻ അനുഗ്രഹിക്കട്ടെ.

2. ചാർജ് ചെയ്യപ്പെട്ട ശേഷം വിഘ്നംവിനാ വിതരണം നടത്തുന്ന ഉപകരണമാക്കി ദൈവം അച്ചനെ ഉപയോഗിക്കട്ടെ.

3. ചാർജ് എടുക്കുക എന്ന് പറഞ്ഞാൽ ഉത്തരവാദിത്വങ്ങൾ ഏറ്റെടുക്കുക എന്നാണല്ലോ. ഉത്തമമായ വിധത്തിൽ കർത്തവ്യങ്ങൾ കൈകാര്യം ചെയ്യുവാൻ കരുണയുള്ള കർത്താവ് സഹായിക്കട്ടെ.

4. ചാർജ് ചെയ്യുക Load, fill to the full- പരമാവധി ഭംഗിയായി ഭരമേൽപ്പിയ്ക്കപ്പെടുന്ന കൃത്യ

(വന്ദ്യനായ ഏ. എം. വർഗീസ് അച്ചന്റെ നിര്യാണത്തിൽ ചെങ്ങന്നൂർ ഭദ്രാസനത്തിന്റെയും ബഥേൽ പത്രികയുടെയും ആദരാഞ്ജലികൾ)



ങ്ങൾ നിവർത്തിക്കുവാൻ കൃപ ലഭിക്കട്ടെ.

5. ചാർജ് ചെയ്യുക ഒരുതരം പോലീസ് ഭാഷയാണ്. കുറ്റാരോപണവും തുടർന്ന് കസ്റ്റഡിയും എല്ലാം വൈദികൻ വിധിയ്ക്കപ്പെട്ട വിധത്തിൽ വിലയിരുത്തി പ്രവർത്തിയ്ക്കുവാൻ സഹായം സിദ്ധിക്കട്ടെ.

6. വേലക്കാരന്റെ കൂലിയ്ക്കും യോഗ്യതയ്ക്കും എല്ലാം ദൈവത്തിൽനിന്നും

ചാർജ് എത്രയെന്നും എങ്ങനെയെന്നും നിർണ്ണയിക്കുന്നവൻ അച്ചനെ നടത്തട്ടെ. വിസ്താര ഭയത്താൽ നിറുത്തട്ടെ. കടലാസും തീരുവാൻ പോകുന്നു. ചാർജ് എടുക്കുന്ന ഈ സന്ദർഭത്തിൽ എന്റെ മനസ്സിൽ തിളങ്ങുന്നത് കേവലം മാത്യു വർഗീസച്ചനെല്ല, പൗരോഹിത്യത്തിന്റെ തങ്കയങ്കിയണിഞ്ഞ തിളങ്ങുന്ന താരമാണ്. തുടർന്നുള്ള പ്രവർത്തനങ്ങളിൽ പ്രത്യേകിച്ച് ഭദ്രാസന സെക്രട്ടറി പദം വഹിക്കുന്നവർ ചാർജ് ഷീറ്റ് ചമയ്ക്കുവാൻ ആരെക്കൊണ്ടും അനുവദിക്കാതെ ചാർജ് എല്ലാം അനുഗ്രഹകരമായി അവസാനിപ്പിയ്ക്കുവാൻ എന്റെ അച്ചൻ ദൈവകൃപ കിട്ടട്ടെയെന്നു പ്രാർത്ഥിച്ചുകൊണ്ട് തൽക്കാലം നിറുത്തട്ടെ.

സ്നേഹപൂർവ്വം കർത്തൃശുശ്രൂഷയിൽ സഹോദരനായ



ഫാ. എ. എം. വർഗീസ്

ആലുംമുട്ടിൽ, കുരമ്പാല സൗത്ത്, പന്തളം

ചെങ്ങന്നൂർ ഭദ്രാസന കൺവൻഷൻ

ചെങ്ങന്നൂർ ഭദ്രാസന നേതൃത്വത്തിൽ ഇദംപ്രഥമായി ആരംഭിക്കുന്ന ഭദ്രാസന കൺവൻഷൻ 2008 ഫെബ്രുവരി 6, 7, 8, തീയതികളിൽ ചെങ്ങന്നൂർ ബഥേൽ അരമന ഗ്രൗണ്ടിൽ വച്ച് നടത്തപ്പെടുന്നു. ഇടവക മെത്രാപ്പോലീത്താ അഭിവന്ദ്യ തോമസ് മാർ അത്താനാസിയോസ് മെത്രാപ്പോലീത്തായുടെ അദ്ധ്യക്ഷതയിൽ ചേരുന്ന യോഗത്തിൽ പരിശുദ്ധ കാതോലിക്കാ ബാവാ കൺവൻഷൻ ഉദ്ഘാടനം ചെയ്യുന്നതാണ്. 15-12-2007 ൽ കൂടിയ ആലോചനായോഗത്തിൽ താഴെപ്പറയുന്ന വരെ വിവിധ കമ്മിറ്റിയിലേക്ക് തെരഞ്ഞെടുത്തു.

മുഖ്യരക്ഷാധികാരി :

പ. ബസേലിയോസ് ദിദിമോസ് പ്രഥമൻ ബാവാ രക്ഷാധികാരി :

അഭി. തോമസ് മാർ അത്താനാസിയോസ്

മെത്രാപ്പോലീത്താ

ജനറൽ കൺവീനർ :

റവ. ഫാ. മാത്യു വർഗീസ്

ജോയിന്റ് കൺവീനേഴ്സ് :

റവ. ഫാ. സി. കെ. ഗീവറഗീസ്

റവ. ഫാ. തോമസ് പി. നൈനാൻ

ഫിനാൻസ് കമ്മിറ്റി

ചെയർമാൻ : റവ. ഫാ. ഗീവറഗീസ് ജോൺ

കൺവീനർ : ശ്രീ. തോമസ് കുതിരവട്ടം Ex. MP

പ്രോഗാം കമ്മിറ്റി

ചെയർമാൻ : റവ. ഫാ. തോമസ് അമയിൽ

കൺവീനർ : ഡോ. ജിബി ജോർജ്ജ്

പബ്ലിസിറ്റി കമ്മിറ്റി

ചെയർമാൻ : റവ. ഫാ. പി. കെ. കോശി

കൺവീനർ : റവ. ഫാ. ഏബ്രഹാം കോശി

റിസപ്ഷൻ കമ്മിറ്റി

ചെയർമാൻ : റവ. ഫാ. തോമസ് തേക്കിൽ

കൺവീനർ : റവ. ഫാ. വിമൽ മാമ്മൻ ചെറിയാൻ

സ്റ്റേജ് & അക്കോമഡേഷൻ കമ്മിറ്റി

ചെയർമാൻ : റവ. ഫാ. ഐപ്പ് പി. സാം

കൺവീനർ : റവ. ഫാ. വിൽസൺ ശങ്കരത്തിൽ

ഡിസിപ്ലിൻ കമ്മിറ്റി

ചെയർമാൻ : റവ. ഫാ. ജിബു ഫിലിപ്പ്

കൺവീനർ : റവ. ഫാ. സ്റ്റീഫൻ വറുഗീസ്

ദൈവഭയം തുറന്നു സ്പർശങ്ങൾ

**വി. കുർബ്ബാനയുടെ സൗഖ്യസ്പർശം
അഭി. മാത്യുസ് മാർ ഈവാനിയോസ്**

“ഞാൻ കാരാപ്പുഴ മാർ ഗ്രിഗോറിയോസ് ചാപ്പലിൽ വികാരിയായി 1973 മുതൽ 1985 വരെ പ്രവർത്തിച്ചിട്ടുണ്ട്. 1978-ൽ എനിക്ക് മാരകമായ രോഗം പിടിപെട്ടു. ആദ്യം കാരിത്താസ് ഹോസ്പിറ്റലിൽ എന്നെ അഡ്മിറ്റ് ചെയ്തു. പിന്നീട് കോലഞ്ചേരി ഹോസ്പിറ്റലിലേക്കു മാറ്റി. വീണ്ടും കാരിത്താസ് ഹോസ്പിറ്റലിൽ പ്രവേശിപ്പിച്ചു. അവിടെവെച്ച് രോഗം കണ്ടുപിടിച്ചു. കാൻസർ ആണ് എന്നെ കാർന്നു തിന്നുകൊണ്ടിരിക്കുന്നതെന്നു വ്യക്തമായി. ഞാൻ വല്ലാത്ത ഒരു മാനസികാവസ്ഥയിലെത്തിച്ചേർന്നു. രോഗമോചനം അസാധ്യമാണെന്ന് എല്ലാവരും കരുതി. കാരിത്താസിൽ നിന്നും മദ്രാസിലുള്ള അഡയാർ കാൻസർ ഇൻസ്റ്റിറ്റ്യൂട്ടിലേക്ക് എന്നെ കൊണ്ടുപോകുന്നതിന് അല്പം മുമ്പ് ഓർത്തഡോക്സ് വൈദികസെമിനാരിയിൽ എന്റെ സഹപ്രവർത്തകനായിരുന്ന ഫാ. കെ. എം. അലക്സാണ്ടർ എന്റെ അടുത്തുവന്നു ചോദിച്ചു. അച്ഛാ ഇപ്പോൾ അച്ചന്റെ മനസ്സിൽ എന്തു തോന്നുന്നു? ഞാൻ മറുപടി നൽകി. വി. യോഹന്നാന്റെ സുവിശേഷം പതിനൊന്നാം അദ്ധ്യായം 40-ാം വാക്യമാണ് എന്റെ മനസ്സിൽ വരുന്നത്: “വിശ്വസിച്ചാൽ നീ ദൈവത്തിന്റെ മഹത്വം കാണും”. അങ്ങനെ തന്നെ കരുതിക്കൊൾക എന്നു പറഞ്ഞ് എന്നെ ആശ്വസിപ്പിച്ച ശേഷമാണ് അച്ഛൻ പ്രാർത്ഥിച്ചത്. ബന്ധുമിത്രാദികൾ എല്ലാവരുംകൂടി എന്നെ അവിടെനിന്നും യാത്രയാക്കി. ഇതിനോടകം ചികിത്സയിനത്തിൽ താങ്ങാനാവാത്ത ഒരു സംഖ്യ ചെലവിട്ടുകഴിഞ്ഞിരുന്നു. പണം കടം വാങ്ങിയാണ് കാരിത്താസിലെ ബിൽ പേ ചെയ്തത്. അഡയാർ കാൻസർ ഇൻസ്റ്റിറ്റ്യൂട്ടിൽ എത്തിയ ഉടനെ പരിശോധന നടത്തിയശേഷം പ്രധാന ഡോക്ടർ എന്നോടു പറഞ്ഞു. Father you must be admitted immediately (ഫാദർ, താങ്കളെ ഉടനെ തന്നെ അഡ്മിറ്റ് ചെയ്തേ തീരൂ). You need to pay anything (അങ്ങ് ചികിത്സയ്ക്ക് ഒന്നും തന്നെ തരേണ്ട). We will do our best (ഞങ്ങൾ കഴിവിന്റെ പരമാവധി പ്രയോഗിക്കും.) The rest

കോട്ടയം ഭദ്രാസനാധിപൻ ഗീവറുഗീസ് മാർ ഈവാനിയോസ് മെത്രാപ്പോലീത്താ പാമ്പാടി തിരുമേനിയുടെ മദ്ധ്യസ്ഥപ്രാർത്ഥനയിൽ ദുഃഖമായി വിശ്വസിക്കുന്നു. മെത്രാപ്പോലീത്താ തനിക്ക് ലഭിച്ച അത്ഭുത രോഗശാന്തിയെക്കുറിച്ച് വർണ്ണിക്കുന്നു.

is in the hands of God (ബാക്കിയൊക്കെ ദൈവത്തിന്റെ കരങ്ങളിലാണിരിക്കുന്നത്). തുടർന്ന് ‘കീമോതെറാപ്പി’ എന്ന ട്രീറ്റ്മെന്റ് തുടങ്ങി. പെട്ടെന്ന് എന്റെ മുടിയും മീശയും കൊഴിഞ്ഞു പോയി.



താടിയിൽ മൂന്നു മീശമാത്രം അവശേഷിച്ചു. രക്ഷയില്ലെന്നുള്ള നിലയിലേക്കുനീങ്ങി. രണ്ടാം ഘട്ടം ട്രീറ്റ്മെന്റ് Critical (നിർണ്ണായകം) ആയിരുന്നു. ഞാൻ അബോധാവസ്ഥയിലായി. സിങ്കിങ്ങ് സ്റ്റേജിലെത്തി. മരണത്തോടു മല്ലിട്ടു തുടങ്ങി. പത്തുമിനിറ്റിനകം റിസൽട്ടാകും എന്നു ഡോക്ടർമാർ കൂടെയുള്ളവരെ അറിയിച്ചു. നാട്ടിലേക്ക് എന്റെ ശവം കൊണ്ടുവന്നാൽ ചെയ്യേണ്ട കാര്യങ്ങളും ശവസംസ്കാരം സംബന്ധിച്ചുള്ള എല്ലാ ക്രമീകരണങ്ങളും സുഹൃത്തുക്കൾ ഇതിനോടകം ചെയ്തുകഴിഞ്ഞിരുന്നു. ബോധമറ്റു കിടന്നിരുന്ന എനിക്ക് പെട്ടെന്ന് ഒരു ദർശനമുണ്ടായി. നാലു വിശുദ്ധന്മാർ എന്റെ അടുത്തുനിൽക്കുന്നു! അവരിൽ ഒരാൾ ‘എന്താ കിടക്കുന്നത്? എഴുന്നേറ്റിരിക്ക്’ എന്നു പറഞ്ഞ് എന്നെ പിടിച്ചെഴുന്നേല്പിക്കുന്നതു ഞാൻ കണ്ടു. നാലുപേരും പെട്ടെന്ന് അപ്രത്യക്ഷരായി. മരണത്തിൽനിന്നും ഉയർത്തെഴുന്നേറ്റവനെപ്പോലെ സുബോധമുള്ളവനായി ഞാൻ എഴുന്നേറ്റിരിക്കുന്നതുകണ്ട് ഞാനും അടുത്തുള്ളവരും അത്ഭുതപരിതഃസ്ഥരായി. എനിക്ക് സൗഖ്യം സിദ്ധിച്ചിരിക്കുന്നു! 1978 മെയ് മാസത്തിലാണ് ചികിത്സയാരംഭിച്ചത്. അത്ഭുതമെന്നേ പറയേണ്ടു, 1978 നവംബർ മുതൽ എനിക്ക് വീണ്ടും വി. കുർബ്ബാനയർപ്പിക്കുവാൻ സാധിച്ചു. രണ്ടു വർഷങ്ങൾക്കുശേഷം ഒരു പരിശോധനയ്ക്ക് ഞാൻ അഡയാറിൽ ചെന്നപ്പോൾ മുൻപറഞ്ഞ നിർണ്ണായക ഘട്ടത്തിൽ എന്നെ ചികിത്സിച്ച

ഡോ. സുബ്രഹ്മണ്യസ്വാമി എന്നോടു ചോദിച്ചു? Father how are you? (ഫാദർ അങ്ങയ്ക്ക് എങ്ങനെയാണ്?). ഞാൻ മറുപടി പറഞ്ഞു. I am in good health (എനിക്ക് നല്ല ആരോഗ്യമുണ്ട്). അപ്പോൾ അദ്ദേഹം പറഞ്ഞു. Father, I am very pleased to see you in good health. Now, I believe in prayer. (ഫാദർ, താങ്കൾക്ക് നല്ല ആരോഗ്യമുണ്ടെന്നു കാണുന്നതിൽ ഞാൻ അതീവ സന്തുഷ്ടനാണ്. ഇപ്പോൾ ഞാൻ പ്രാർത്ഥനയിൽ വിശ്വസിക്കുന്നു.) അപാരമായ ദൈവകൃപ എനിക്ക് ലഭിച്ചു. മാർകമായ രോഗത്തിൽ നിന്നാണ് എനിക്ക് മോചനം ലഭിച്ചത്. ക്രമേണ മുടിയും മീശയും കിളുർത്തു വന്ന് ഞാൻ മുമ്പതെ സ്ഥിതിയിലെത്തിച്ചേർന്നു. 1979 മാർച്ചിൽ എനിക്ക് റമ്പാൻ സ്ഥാനം ലഭിച്ചു. 1985-ൽ മെത്രാസന സ്ഥാനത്തും എത്തിച്ചേർന്നു. പാമ്പാടി തിരുമേനിയുടെ ചാപ്പലിൽ വികാരിയായി പ്രവർത്തിച്ചുകൊണ്ടിരിക്കുമ്പോഴാണ് എനിക്ക് കാൻസർ പിടിപെട്ടത്. പുണ്യവാനായ തിരുമേനി എനിക്ക് വേണ്ടി പ്രാർത്ഥിക്കുന്നുണ്ടായിരുന്നുവെന്ന് എനിക്ക് റപ്പൂണ്ട്. ഞാൻ അദ്ദേഹത്തിന്റെ മദ്ധ്യസ്ഥ പ്രാർത്ഥനയിൽ ശരണപ്പെട്ടുകൊണ്ടിരുന്നതാണ്. പ്രാർത്ഥനയുടെ ശക്തിയാൽ, വിശിഷ്ട പാമ്പാടി തിരുമേനിയുടെ പ്രാർത്ഥനയാൽ എനിക്ക് രോഗശാന്തി ലഭിച്ചതായി ഞാൻ ദൃഢമായി വിശ്വസിക്കുന്നു. അദ്ദേഹത്തിന്റെ ചാപ്പലിൽ പ്രവർത്തിച്ച എനിക്ക് ആ പരിശുദ്ധന്റെ അദൃശ്യ കരങ്ങളാലുള്ള അനുഗ്രഹം ലഭിച്ചു. അദ്ദേഹത്തിന്റെ പിൻഗാമിയായി കോട്ടയം ഭദ്രാസനത്തിന്റെ മെത്രാൻ ആകുവാൻ സാധിച്ചതും

ഈ അനുഗ്രഹം ഒന്നുകൊണ്ടു മാത്രമാണ്. “നീതിമാന്റെ ശ്രദ്ധയോടുകൂടിയ പ്രാർത്ഥന ദൈവം കേൾക്കുന്നു.” □

പെരുനാളും കൽക്കുരിശ് കുദാശയും

മെഴുവേലി ഹോളി ഇന്നസെന്റ്സ് ഓർത്തഡോക്സ് വലിയപള്ളി പെരുനാളും കൺവൻഷനും പുതിയ കൽക്കുരിശിന്റെ കുദാശയും അഭി. തോമസ് മാർ അത്താനാസിയോസ്, അഭി. ഗീവർഗീസ് മാർ കുറിലോസ് (ബോംബെ) എന്നീ മെത്രാപ്പോലീത്തന്മാരുടെ കാർമ്മികത്വത്തിൽ നടത്തപ്പെടുന്നു. 26 മുതലുള്ള കൺവൻഷൻ യോഗങ്ങളിൽ റവ. ഫാ. വർഗീസ് വർഗീസ് (മീനം), ചെങ്ങന്നൂർ മെത്രാസന വൈദിക മിഷന്റെ നേതൃത്വത്തിൽ ഫാ. തോമസ് പി. നൈനാൻ, ഫാ. കെ. എസ്. ശാമുവേൽ, ഫാ. തോമസ് വർഗീസ് അമയിൽ എന്നിവർ പ്രസംഗിക്കും. ഫാ. ഐപ്പി പി. സാം, ഫാ. സ്റ്റീഫൻ വർഗീസ് എന്നിവർ ക്ലാസുകൾക്ക് നേതൃത്വം നൽകും. ഭദ്രാസന സെക്രട്ടറി ഫാ. മാത്യു വർഗീസ് ക്രിസ്തുമസ് സന്ദേശം നൽകും. 29-ന് പുതിയ കൽക്കുരിശിന്റെ കുദാശ, 30-ന് സഭാ സെക്രട്ടറി, സഭാ വൈദിക ട്രസ്റ്റി, അമ്മായ ട്രസ്റ്റി, ഭദ്രാസനത്തിൽ നിന്നുള്ള മാനേജിംഗ് കമ്മറ്റി അംഗങ്ങൾ എന്നിവർക്ക് സ്വീകരണവും, വൈകിട്ട് റാസയും 31-ന് ഇടവക മെത്രാപ്പോലീത്താ അഭി. തോമസ് മാർ അത്താനാസിയോസിന്റെ മുഖ്യകാർമ്മികത്വത്തിൽ വി. മൂന്നിന്മേൽ കുർബ്ബാനയും തുടർന്ന് ആത്മീയ സംഘടനകളുടെ വാർഷികവും നടക്കും.

പ. പരമേശ്വരൻ തിരുമേനിയുടെ

പ്രാർത്ഥന എന്നത്
ശൈശവത്തിലെ ഉത്സാഹവും
യൗവ്വനത്തിലെ
ആശ്രയവും
വാർദ്ധക്യത്തിലെ
സമാധാനവുമാകുന്നു.



ധന്യവചനങ്ങൾ

Prayer is the
enthusiasm of childhood,
the refuge of youth and
the solace of old age.

വിശ്വാസപഠനം

ഫാ. ഡോ. എം. ജോൺ പണിക്കർ

വി. മാമോദീസാ കുറ്റാരയുടെ ഘടനാപരമായ വിശദീകരണം

തുടർച്ച.

സാത്താനെ തള്ളിപ്പറയുന്ന പ്രഖ്യാപന സമയത്ത് സ്നാനാർത്ഥിയുടെ മുഖം പടിഞ്ഞാറോട്ടും മശിഹായെ സ്വീകരിക്കുമ്പോൾ കിഴക്കോട്ടും അഭിമുഖമായി നിർത്തുന്ന രീതിയാണുള്ളത്. എല്ലാ പൗരസ്ത്യ സഭകളിലും ഇതേ രീതി തന്നെയാണ് ഇപ്പോഴും തുടരുന്നത്. ഇത് സംബന്ധിച്ച് ആദ്യകാല പിതാക്കന്മാർ വ്യക്തമായ വ്യാഖ്യാനം നൽകുന്നുണ്ട്. യെരൂശലേമിലെ മാർ കുറിലോസ് പറയുന്നു: “എന്തുകൊണ്ടാണ് പടിഞ്ഞാറോട്ട് തിരിഞ്ഞു നിൽക്കുന്നതെന്നു ഞാൻ പറയാം. പടിഞ്ഞാറുവശം സാത്താന്റെയും അന്ധകാരത്തിന്റെയും പ്രതീകമാണ്. പടിഞ്ഞാറ് വശം തെരഞ്ഞെടുക്കുന്നവൻ അന്ധകാര പുത്രനാണ്. സാത്താനെ തള്ളിപ്പറയുമ്പോൾ നീ പ്രതീകാത്മകമായി പടിഞ്ഞാറോട്ടു തിരിഞ്ഞുനിന്ന് അന്ധകാരസൈന്യങ്ങളെ മുഴുവൻ തള്ളിക്കളയണം.”

അരയോപഗൈറ്റിലെ മാർ ദിവനാ സ്പോസ്: “എപ്പിസ്കോപ്പാ പടിഞ്ഞാറോട്ടു തിരിഞ്ഞു നിന്ന് അവജ്ഞയോടെ തന്റെ കൈകൾ ഉയർത്തി സാത്താനെ മൂന്നു പ്രാവശ്യം തള്ളിപ്പറയുവാൻ സ്നാനാർത്ഥിക്കു കല്പന നൽകണം. പടിഞ്ഞാറ് അന്ധകാരത്തെ പ്രതിനിധീകരിക്കുന്നുവല്ലോ?” പാതാള ഗോപുരങ്ങളുടെ വാതിലുകൾ പടിഞ്ഞാറുവശത്താകയാൽ തിന്മയും അന്ധകാരവും അവിടെയാണെന്നാണ് പൊതു സങ്കല്പം. സാത്താനും അവന്റെ സകല സൈന്യങ്ങളും അവന്റെ ദൂതന്മാരും അവനിലുള്ള സകലഭയവും അവന്റെ എല്ലാ വഞ്ചനയും ഇവിടെ തിരസ്കരിക്കപ്പെടുകയാണ്.

കിഴക്കുവശം പ്രകാശത്തിന്റെയും നന്മയുടെയും പ്രതീകമാണ്. യെരൂശലേമിലെ മാർ കുറിലോസിന്റെ അഭിപ്രായത്തിൽ “പടിഞ്ഞാറോട്ട് തിരിഞ്ഞു നിന്ന് സാത്താനെ തള്ളിപ്പറയുന്ന സ്നാനാർത്ഥി കിഴക്കോട്ടു തിരിഞ്ഞുനിന്ന് കർത്താവിനെ എറ്റു പറയുമ്പോൾ പൗദീസ അവനു/അവൾക്കു വേണ്ടി തുറക്കപ്പെടുകയാണ്. പൗദീസാ സ്ഥാപിച്ചിരിക്കുന്നത് കിഴക്കാണ്. അവിടെ നിന്നാണ് ആദ്യ മാതാപിതാക്കൾ നിഷ്കാസിതരായത്” (ഉല്പ. 2:8). മിലാനിലെ ആംബ്രോസ് പറയുന്നു: “പൗ

ദീസാ കിഴക്കാണ്. സാത്താനെ തള്ളിയശേഷം കിഴക്കോട്ടു തിരിയുന്നവർ പൗദീസായിൽ ക്രിസ്തുവിനെ മുഖാമുഖം ദശിക്കുന്നു”. സ്നാനാർത്ഥിയും ക്രിസ്തുവും പരസ്പരം സ്വീകരിച്ചുകൊണ്ട് സ്നാനാർത്ഥി സഭാഗാത്രത്തിലേക്കു പ്രവേശിക്കുവാൻ ഇതു കാരണമാകുന്നു. സഭാഗാത്രത്തിൽ പ്രവേശിക്കുന്ന സ്നാനാർത്ഥിയോടു ചേർന്നു നിന്നാണ് ഗാത്രത്തിലെ മറ്റ് എല്ലാ അംഗങ്ങളും ഒരുമിച്ച് സഭയുടെ വിശ്വാസപ്രമാണം ഏറ്റു ചൊല്ലുന്നത്. വി. ത്രിത്വനാമത്തിൽ മുദ്രകുത്തപ്പെടുകയും ദൈവനാമത്തിൽ സാത്താനെ തള്ളിപ്പറയുകയും പൗദീസായുടെ അനുഭവത്തിൽ ക്രിസ്തുവിനെ സ്വീകരിക്കുകയും ചെയ്യുന്ന സ്നാനാർത്ഥിയെ വിശ്വാസ പ്രഖ്യാപനത്തോടെ സഭാ ഗാത്രത്തിലെ ആരാധനാ സംഘം സ്വീകരിക്കുന്നു.

സ്നാനാർത്ഥിയെ വിശ്വാസപ്രഖ്യാപനത്തോടെ സ്വീകരിക്കുന്ന ആരാധനാ സംഘം മാമോദീസായ്ക്കുവേണ്ടി ഒരുക്കുന്നതിനുവേണ്ടിയാണ് സൈത്തു തൈലം കൊണ്ടുള്ള മുദ്രകുത്തൽ ശുശ്രൂഷ നിർവ്വഹിക്കുന്നത്. പുത്രസ്വീകാര്യത്തിന് അർഹനായിത്തീരുവാനുള്ള സന്തോഷ തൈലത്താൽ കാർമ്മികൻ സ്നാനാർത്ഥിയുടെ നെറ്റിയിലാണ് സ്ലീബായുടെ അടയാളത്തിൽ രണ്ടാമത്തെ മുദ്രകുത്തുന്നത് (യെശയ്യാ. 61:1; സങ്കീ. 45:8; എബ്രായ. 1:9; ലൂക്കോസ് 4:18; അപ്പോ. പ്രവൃത്തി 10:38 എന്നിവ വായിക്കുക). വിശുദ്ധീകരണവും വീണ്ടും ജനനത്തിനുള്ള ഒരുക്കവുമാണ് ഈ അഭിഷേകത്തിലൂടെ സാധ്യമാകുന്നത്. ക്രിസ്ത്യാനികൾ അഭിഷിക്തനായ ക്രിസ്തുവിന്റെ അനുകാരികളായ അഭിഷിക്തർ ആകുന്നു എന്നതാണ് ഇവിടെ വിവക്ഷിക്കുന്നത്. ലൗകികരിൽ നിന്ന് മാറ്റപ്പെടുന്ന സ്നാനാർത്ഥി തൈലം കൊണ്ടുള്ള അഭിഷേകത്താൽ ക്രിസ്തുവിന്റെ ഭടന്മാരുടെ കൂട്ടത്തിൽ എണ്ണപ്പെടുന്നു. തൈലം പരിശുദ്ധാത്മാവിന്റെ പ്രതീകമാകയാൽ വെള്ളംകൊണ്ടുള്ള സ്നാനത്തിനു മുമ്പുതന്നെ കർത്താവിന്റെ ആത്മാവ് സ്നാനാർത്ഥിയെ അഭിഷേക തൈലത്താൽ വിശുദ്ധീകരിക്കുന്നു. സൗഖ്യവും ശക്തീകരണവും വിശുദ്ധീകരണവുമാണ് ഇവിടെ നടക്കുന്നത്. -തുടരും □

ആസ്വാദനം

ബിജു വർഗീസ്
(വൈദിക സെമിനാരി, കോട്ടയം)

ആരാധനാഗീതങ്ങളിലെ സ്ഥായിഭാവങ്ങൾ

മനുഷ്യജീവിതം ഒരു അന്വേഷണമാണ്. ആരാധന ദൈവാനുബോധവും. ദൈവാനുബോധത്തിന് വ്യക്തിഭേദം, അവസ്ഥാഭേദം ഇവ കൊണ്ട് ഉപാധികൾ മാറിക്കൊണ്ടിരിക്കും. ആരാധനാഗീതം ദൈവാനുബോധ ഉപാധിയാണ്. ഈ മാർഗ്ഗത്തിലൂടെ ഉടലെടുക്കുന്ന അന്വേഷണബോധത്തെ വിശകലനം ചെയ്യുകയാണ് സ്ഥായിഭാവം. ഇത് മനുഷ്യ മനസ്സിന്റെ അൾത്താരയിൽ മരിക്കാതെ കിടക്കുന്ന വാസനാവിശേഷണമാണ്. മനുഷ്യമനസ്സിന്റെ മൗലികപ്രവണതകളെ സ്ഥായിഭാവം എന്നാണ് പറയുന്നത്. ആരാധകനിൽ സ്ഥായിഭാവം അനുഭവപ്പെടുന്നത് എങ്ങനെയാണെന്ന അപഗ്രഥനമാണിതിൽ. സ്ഥായിഭാവമെന്നാൽ സ്ഥിരമായ ഭാവമെന്ന് അർത്ഥം കല്പിക്കുന്നു. മനുഷ്യമനസ്സിൽ രൂപമൂലമായിരിക്കുന്ന നവഭാവങ്ങളെ ആരാധനാ ഗീതങ്ങളുടെ സഹായത്തോടെ വ്യക്തമാക്കാം.

1. ഹാസം

നിർവചനം: “വാഗംഗാദി വികാര ദർശന ജന്മാവികാസാഖ്യോഹാസം:”

ഉദാ. “വെള്ളങ്കിക്കാ-രാം പ്രഭ പുണ്ടോനെ കബറിനടുക്കൽ കാവൽക്കാർ കണ്ടിട്ടങ്ങോടിക്കണ്ടാലും മുദ്രക്കല്ലാൽ മുടിയൻ കബറിൽ നിങ്ങൾ-മിന്നൽക്കൊപ്പം നിൽക്കുന്നു എന്നും ചൊല്ലിപ്പൂക്കുർശ്ശേമിൽ”

മനുഷ്യാവതാരം ചെയ്ത മശിഹായെ ഉപഹസിക്കുവാനുള്ള പ്രവർത്തനങ്ങൾ ചെയ്ത റോമൻ പടയാളികൾ, അദ്ദേഹത്തിന്റെ ഉയിർപ്പിൽ വിഭ്രമം ബാധിച്ചവരായി ഓടുന്നു. കബറിന് മുന്നിൽ പ്രത്യക്ഷപ്പെട്ട ശുഭ്രവസ്ത്രധാരികളെ കണ്ട കാവൽക്കാരനായ റോമൻ പടയാളികൾ ബുദ്ധിഭവെകൃതം സംഭവിച്ചവരെപ്പോലെ പറഞ്ഞു നടന്നു. ഇവിടെ ആരാധകരിൽ പൊട്ടിച്ചിരിക്കുവാനുള്ള പ്രേരണയല്ല, മനസ്ഥിതമാണ് ആസ്വദിക്കുന്നത്.

2. ശോകം

നിർവചനം: “വിയോഗ മരണാദി ജന്മാവൈക്ലബ്ധാഖ്യാശ്ചിത്ത വൃത്തി വിശേഷാശോകംകം. ഉദാ.

“കരുണ നിറഞ്ഞവനേ! പുനരുത്ഥാനത്തിൽ നിന്നുടെ സൃഷ്ടിയെ നീ പുതുതാക്കിടണമെ. നിന്നിൽ ശരണത്താൽ നിദ്രയിലായ് നിന്റെ

വരവിനു കാത്തിടും മുതരിൽ കനിയണമെ. അവരബ്ദാഹത്തിന്റെയും മിസ്സഹാക്കൂടെയും യാക്കോബിന്നുടെയും മടിയിൽ പാർക്കേണമേ. വന്നവനാം വരുവോനും മുതൽ തന്നെയിരും സ്തുതനെന്നു ശരീരാത്മാക്കൾ പാടണമേ”.

വിയോഗമാണ് ശോകമെന്ന് സ്ഥായിഭാവം മനസ്സിലുണ്ടാകുന്ന ഹേതു. അതും ദേഹവിയോഗം. വിശ്വാസിക്ക് മരണത്തെക്കുറിച്ച് ബോധമുണ്ടാകുന്നു. മരണഹേതുക്കളെ മനുഷ്യൻ തിരിച്ചറിയുന്നു. പൂർവ്വികരുടെ മരണവൃത്താന്തം മനുഷ്യനെ ഓർമ്മപ്പെടുത്തുന്നു. മരണാസന്നനായ മനുഷ്യൻ നിത്യജീവനുവേണ്ടി ആഗ്രഹിക്കുന്നു. ശോകം തന്റെ മനസിനെ ബാധിക്കുന്നു. പുനരുത്ഥാനത്തിൽ യേശു തമ്പുരാൻ മനുഷ്യനെ മരണത്തിൽനിന്ന് ജീവിപ്പിക്കുമെന്ന് പ്രതീക്ഷിക്കുന്നു. കാലാതിവർത്തിയായ ദൈവത്തോട്, ആദിപിതാക്കന്മാരുടെ മടിയിൽ വസിപ്പിക്കണമെന്ന് ജീവിക്കുന്ന മനുഷ്യൻ ആവശ്യപ്പെടുന്നു. ശോകഭാവം മനസ്സിൽ സംജാതമായതാണ് ഇതിന് കാരണം.

3. ക്രോധം

നിർവചനം: “ഗുരു ബന്ധുവധാരി പരമാപരായ ജന്മാ പ്രജാലനാഖ്യ: ക്രോധ:”

ഉദാ.

“പൗ-ലോസ് ശ്ലീഹാ-യന്യൻ ചൊൽ കേട്ടേ-നിതേ-വം നിങ്ങളെ ഞങ്ങൾ അറിയിച്ചതൊഴി-ച്ചിങ്ങൊരുവൻ വന്നറിയിച്ചാൽ വാനവനെങ്കിലുമാദ്യുതൻ താനേൽക്കും സഭയിൻ-ശാപം പലതരമുപദേശങ്ങളഹോ പാരിൽ മുളച്ചു പരക്കുന്നു ദൈവത്തിനുപദേശം തൊട്ടവസാനിപ്പിപ്പോൻ യന്യൻ”

കൊടിയ അപരാധം കാണുമ്പോഴോ, കേൾക്കുമ്പോഴോ മനസ്സിലുണ്ടാകുന്ന ആളിക്കത്തലാണ് ക്രോധം. വേദവിപരീതികളുടെ അപരാധത്തോടുള്ള പൗലോസ് ശ്ലീഹായുടെ പ്രതികരണമായിട്ടാണ് നാം ഈ ഗീതത്തെ മനസ്സിലാക്കുന്നത് (ഗലാ. 1:8). ശത്രുവിനാശം ചെയ്യാൻ തക്ക ക്രോധം പൗലോസ് ശ്ലീഹായ്ക്കുണ്ടായപ്പോൾ ശാപവാക്കുകളും, പരൂഷഭാഷണവും ഉണ്ടാകുന്നു. ഇങ്ങനെ ആരാധകരിൽ വേദവിപരീതികളോടുള്ള നിഷേധഭാവമാണ് ക്രോധഹേതു.

4. ഉത്സാഹം

നിർവചനം: “പരപരാക്രമദാനാദി സ്മൃതി ജന്മാ ഒന്നത്യാഖ്യാ ഉത്സാഹം”.

ഉദാ. “ആർക്കായ് കാഴ്ചകളിലിടെയണയ്ക്കുന്നോ ഭാഗ്യമവനേറ്റം

മേൽ സ്വർഗ്ഗത്തിലവ-ന്നോർമ്മയതുണ്ടാകും ഗോത്രപ്പേരുകളോർമ്മയ്ക്കായ്-കർത്താവിനു മുൻപിൽ

നിങ്ങൾ തൻ മൃതർ പേരുകളെ ഓർക്കാനും പള്ളിയിലിവിടെ

എഴുതാനും, മേൽ സ്വർഗത്തിൽ-മശിഹാതൻ വരവിൽ തന്നോ-

ടവർ മോദിപ്പാനും -ചേർപ്പിൻ പ്രിസ്തായിൽ”

മൃതന്മാരുടെ പേരുകൾ കാഴ്ചയർപ്പണത്തിന്റെ സമയത്ത് ഓർക്കുന്നു. ഇത് മോശ ഗോത്രപ്പേരുകൾ കല്ലുകളിൽ കൊത്തി ദൈവ സന്നിധിയിൽ വെച്ചതിനെ അനുസ്മരിക്കുന്നു. അന്യൻ ചെയ്തത് ചെയ്യുവാനുള്ള മനസ്സിന്റെ ഔന്നിത്യമാണ് ഉത്സാഹമെന്ന് പറയുന്നത്. ഇങ്ങനെ മറ്റുള്ളവരുടെ വിജയകരമായ പ്രവർത്തികൾ അനുകരിക്കാനുള്ള താല്പര്യം ആരാധകരിൽ ഉണ്ടാകുന്നു. ഇതിലൂടെ ഉത്സാഹഭാവം വ്യഞ്ജിപ്പിക്കുന്നു എന്നതാണ് ഈ ഗീതത്തിന്റെ സവിശേഷത.

5. ഭയം

നിർവചനം: “വ്യാഘ്ര ദർശനാദി ജന്മാ പരമാ നർത്ഥ വിഷയകോ വൈക്ലബ്ധാഖ്യ: സഭയം”

ഉദാ. “കടലോരം വഴി പോകുമ്പോ-ളന്യോന്യം വെട്ടിത്തിന്നും

മത്സ്യത്തെ ദർശി-ച്ചാർന്നേനാശ്ചര്യം.

വിസ്മയസ്വഹിതം നിൽക്കുമ്പോൾ-ചിന്തിച്ചേവം ഞാൻ

ഭൂവനേ തമ്മിൽ വിഴുങ്ങുന്നോ-രുണ്ടീമർത്തുരിലും

ന്യായവിധിക്കെത്തിടാത്ത

ജീവിയെയെന്തിനു നിന്ദിപ്പൂ:

കൺമുമ്പിൽ വിധികണ്ടാലും

പരനെ വിഴുങ്ങും മർത്തന്മാർ

കുറ്റക്കാരവരേ-യേൽക്കുന്നോൻ ധന്യൻ”.

ഈ ഗീതത്തിൽ ന്യായവിധിയെക്കുറിച്ചുള്ള ചിന്തയുണ്ടാകുമ്പോൾ മനസ്സിലുണ്ടാകുന്ന വൈക്ലബ്ധമാണ് ഭയം. പരസ്പരം കലഹിക്കുന്ന മത്സ്യത്തെ പഴിക്കുന്ന മനുഷ്യൻ പരസ്പരം കലഹിക്കുന്നു. ഈ വരികളിലൂടെ ന്യായവിധിയെക്കുറിച്ചുള്ള ചിന്ത ആരാധകരിൽ എത്തിക്കുവാൻ ശ്രമിക്കുന്നു. ന്യായവിധിയില്ലാത്ത മത്സ്യത്തെ എന്തിന് പഴിക്കണം. ന്യായവിധിയുള്ള മനുഷ്യന്റെ സ്ഥിതിയെ വർണ്ണിക്കുമ്പോൾ ആസ്വാദകനിൽ ആയിരുന്നോടാകുന്നു. ഇത് ഭയത്തിന് ഹേതുവായിത്തീരുന്നു.

6. ജുഗുപ്സ

നിർവചനം: “കദര്യസ്തുവിലോക ജന്മാ

വിചികിത്സാഖ്യശ്ചിത്ത വൃത്തിവേശേഷോ ജുഗുപ്സ”

ഉദാ. “നാഥൻ മൃതരടിയിലുറപ്പി-ച്ചാദത്തെ ചേദിക്കേണ്ടാ നിൻ പാപ-ത്തെയോർത്തിനിയും നീ

നീ കുറ്റം ചെയ്തതിനല്ലോ ഞാൻ കൊണ്ടടികൾ

ഏദൻകനി നീ തിന്നതിനായി കൈപ്പും കുടി ചേൻ ഞാൻ

നഗ്നതയാൽ-നീ ഇലകൾ ചാർത്തി

നഗ്നതയോടെന്നെയവർ തൂക്കി

ഞാൻ ചിന്തിയ രക്തത്താൽ പോയി കോപം താതന്റെ”

കത്സിതമായ (നിന്ദയായ) കാര്യങ്ങൾ കാണുമ്പോഴുണ്ടാകുന്ന വെറുപ്പ്. വന്ദ്യമായതിനെ ലജ്ജിപ്പിക്കുവാൻ ദൈവം നിന്ദയായതിനെ തെരഞ്ഞെടുത്തു എന്ന് അനുവാചകനേ ബോധിപ്പിക്കുകയാണ് ഈ ഗീതത്തിന്റെ ലക്ഷ്യം. ക്രിസ്തുവിന്റെ നഗ്നതയെ അവതരിപ്പിക്കുന്നതിലൂടെ പാപത്തോടുള്ള നമ്മുടെ വെറുപ്പ് ശക്തമാകുന്നു. ദൈവതിരുമുമ്പിൽ ഏവരും നഗ്നരാണെന്ന തിരിച്ചറിവാണ് ജുഗുപ്സാ ഭാവത്തെ സൃഷ്ടിക്കുന്നത്

7. വിസ്മയം

നിർവചനം: “അലൗകിക വസ്തു ദർശനാദി ജന്മാ ആശ്ചര്യോഖ്യോ വിസ്മയ:”

ഉദാ. “അത്ഭുതമാം ഫലമേകും വൃക്ഷം

കർക്കശമാം ശില മീനേവം

പാഷാണധർക്കെതിരേ ദൃഷ്ടാന്തം

മുന്നെണ്ണം സഭ കാട്ടുന്നു.

കുഞ്ഞാടിനെ വൃക്ഷം നൽകി

തീക്കൽ പാറജലം നൽകി

എസ്തീറ മത്സ്യവുമേകി

കന്യാക്ഷേപകരെ മൂന്നും-പരിഹാസത്തോടു വീക്ഷിപ്പൂ”.

ലോകജീവിതത്തിൽ സാധാരണമല്ലാത്ത മർമ്മങ്ങൾ വിസ്മയം സൃഷ്ടിക്കുന്നു. ലോകാതീതമായിരിക്കും ഇത്തരം ചിന്തകൾ. കുഞ്ഞാടിനെ നൽകിയത് വൃക്ഷമാണെന്നും, തീക്കൽപാറ ജലം നൽകിയെന്നും, മത്സ്യത്തിൻനിന്ന് നാണയവും ലഭിച്ചുവെന്നു കവി പ്രസ്താവിക്കുമ്പോൾ ആരാധകനിൽ വിസ്മയം ഉണ്ടാകുന്നു. പ്രപഞ്ചത്തെ വഹിക്കുന്ന ദൈവപുത്രനെ വി. കന്യക തന്റെ ഉദരത്തിൽ വഹിച്ചതാണ് വിസ്മയത്തിനാസ്പദം.

8. നിർവ്വേദം

നിർവചനം: “നിത്യാനിത്യ വസ്തു വിചാര ജന്മാ വിഷയവിരാഗാഖ്യോ നിർവേദ:”

ഉദാ. “മൃതികര വിഷമാം പൊൻവെള്ളി-

ധനമയ്യോ നേടരുതേ നീ

തേടുക സുഖകരമുപദേശം

നിന്നേ നാഥൻ സ്നേഹിപ്പാൻ”.

നിത്യമായതിനെ അറിയുന്നതിലൂടെ അനിത്യമായതിനോടുള്ള വിരക്തിയാണ് നിർവ്വേദം. അനിത്യമായ പൊന്നും വെള്ളിയും ഉപേക്ഷിക്കുക, നിത്യമായ ദൈവിക ഉപദേശങ്ങളെ നേടുക ഇവയാണ് ആരാധകന്റെ മനസ്സിലുണ്ടാകുന്ന പ്രചോദനം. ലോകജീവിതത്തിൽ നിന്നുള്ള മോക്ഷത്തിന് നിത്യാനിത്യ വിവേകം പ്രയോജനപ്പെടുന്നു.

ഈ ലഘു അന്വേഷണം ആരാധനാഗീതങ്ങളിൽ സ്ഥായിഭാവങ്ങൾ വിശകലനം ചെയ്യുന്നു. ഗീതങ്ങൾക്ക് പിന്നിൽ ഒരു സ്ഥായിഭാവമുണ്ട്. ആലപിക്കുന്ന ആരാധകരിൽ അതിനെക്കുറിച്ചുള്ള തിരിച്ചറിവ് ഉണ്ടാകണം. ആരാധന ആനന്ദകരമാക്കുവാൻ ഈ ഭാവബോധത്തിന് മാത്രമേ സാധിക്കൂ. ഏതൊരു ആസാദകന്റെ മനസ്സിലും നവഭാവങ്ങളുടെ സ്രോതസ്സ് ഉണ്ടെന്നതിൽ സംശയമില്ല. അത് മനസ്സിലൂടെ വികസിപ്പിക്കുമ്പോൾ മാത്രമേ ആരാധനാഗീതങ്ങളിലെ ആനന്ദാനുഭൂതി അനുഭവവേദ്യമാവുകയുള്ളൂ. ഈ അന്വേഷണത്തിൽ പൗരസ്ത്യമായ കാവ്യമർമ്മങ്ങളുടെ അടിസ്ഥാനത്തിലുള്ള വിലയിരുത്തലാണെന്നത് ഇതിന്റെ സ്ഥായിഭാവത്തെ ഉറപ്പിക്കുന്നു.

9. രതി

നിർവചനം: “അന്യോന്യാലംബനഃ പ്രേമാഖ്യാശ്ചിത്തവൃത്തി വിശേഷോരതിഃ”

ഉദാ. “അഖിലം ഞാനാരാ-ഞ്ഞിട്ടും

ദൈവഭയത്തെ മികച്ചൊന്നും

ഞാൻ ദർശി-ച്ചില്ലാ; തൻ സ്നേഹ-ത്താലേ

ധാർമ്മികനാം യൗസേപ്പാർന്നു മെന്ദ്രസം രാജത്വം

മഹിതൻ മുശ വിഭാഗിച്ചാൻ വടിയാൽ വാരിയിലെ

ഹാനിനിയാദ്യന്മാരതിനാൽ

അഗ്നിയിൽനിന്നും രക്ഷിതരായ്

തങ്കത്തേക്കാളതു-കാമ്യം മധുവിലുമതു മധുരം-പാരം

ദൈവാരാധനയെ സ്നേഹിപ്പോൻ - ധന്യൻ”.

ദൈവഭയമുണ്ടാകുന്ന വിജ്ഞാനത്തോടുള്ള മനുഷ്യമനസ്സിന്റെ അഭിവാഞ്ഛയാണ് രതിഭാവത്തിന് നിദാനം. രതിയെ സ്ത്രീപുരുഷ ബന്ധത്തിന്റെ പശ്ചാത്തലത്തിൽ ഈശ്വരാദായനയുമായി ബന്ധപ്പെടുത്തുന്നവരുമുണ്ട്. നമ്മുടെ ആരാധനാ സംസ്കാരത്തിൽ ഇതിനെ സമീപിക്കുമ്പോൾ, ദൈവഭയത്തിലൂടെ ദൈവസ്നേഹത്തിലേക്കുള്ള വളർച്ചയ്ക്ക് ആരാധനയിലെ രതിഭാവം സഹായിക്കുന്നു. ഇങ്ങനെ ദൈവഭയമാകുന്ന രതിയിലേക്കു വളർന്ന ജോസഫ് രാജാവായി, മോശ ചെങ്കടലിനെ വിഭജിച്ചു, ഹാനനിയ മുതലായ പൈതങ്ങൾ അഗ്നിയിൽനിന്ന് രക്ഷപെട്ടു. ദൈവഭയം തങ്കത്തേ

ക്കാൾ ആഗ്രഹിക്കത്തക്കതും തേൻകട്ടയേക്കാൾ മധുരവുമാകുന്നു. അതുകൊണ്ട് ഈ ഗീതത്തിലൂടെ ആരാധകർ അനുഭവിക്കുന്നത് രതി എന്ന സ്ഥായിഭാവത്തോടെയാണ്. തുടർച്ചയായ ഗീതത്തിന്റെ ആലാപനം ദൈവഭയത്തെ ശക്തമായ സ്ഥായിഭാവമാക്കി മാറ്റുന്നു. □



എം. ജി. ഒ. സി. എസ്. എം ചെങ്ങന്നൂർ ഭദ്രാസന സമ്മേളനം കൂട്ടംപേരുരിൽ അഭിവന്ദ്യ തോമസ് മാർ അത്താനാസിയോസ് ഉദ്ഘാടനം ചെയ്യുന്നു. ഫാ. കോരൂത് ചെറിയാൻ, പി. എം. ശമുവേൽ, അഡ്വ. ജോർജ്ജേക്കബ്, പ്രൊഫ. ജോൺ മാത്യു, ഫാ. സ്റ്റീഫൻ വർഗീസ്, ഫാ. ഡോ. വി. എം. ഏബ്രഹാം, എൻ. കെ വർഗീസ്, ഫാ. വിൽസൺ ശങ്കരത്തിൽ എന്നിവർ സമീപം.

പുത്തൻകാവ് ഡിസ്ട്രിക്റ്റ് സമ്മേളനം

യുവജനപ്രസ്ഥാനത്തിന്റെ പുത്തൻകാവ് ഡിസ്ട്രിക്റ്റ് സമ്മേളനം ആറാട്ടുപുഴ സെന്റ് മേരീസ് പള്ളിയിൽ വെച്ച് നടത്തുകയുണ്ടായി. റവ. ഫാ. തോമസ് ജോസഫ് അദ്ധ്യക്ഷത വഹിച്ച യോഗം ഭദ്രാസന സെക്രട്ടറി റവ. ഫാ. മാത്യു വർഗീസ് ഉദ്ഘാടനം ചെയ്തു. യുവജനങ്ങളും മാദ്ധ്യമങ്ങളും എന്ന വിഷയത്തിൽ തിയോളജിക്കൽ സെമിനാരി അദ്ധ്യാപകൻ റവ. ഫാ. ജോൺ തോമസ് കരിങ്ങാട്ടിൽ ക്ലാസ് എടുത്തു. പ്രസ്ഥാനം വൈസ് പ്രസിഡന്റ് തോമസ് അമയിൽ അച്ചന്റെ പിതാവിന്റെ നിര്യാണത്തിൽ യോഗം അനുശോചിച്ചു. ശ്രീ. സിബി മത്തായി, ശ്രീ. ജോബിൻ കെ ജോർജ്ജ്, ശ്രീ. ബൈജു പുളിനിൽക്കുന്നതിൽ, ശ്രീ. മനോജ് ജോർജ്ജ്, ശ്രീ. ചിൽസ് തോമസ് കോശി. ശ്രീ. മോൻസി ചെട്ടിതുണ്ടിയിൽ, ശ്രീ. ഗീവർഗ്ഗീസ് പി. ജി എന്നിവർ പ്രസംഗിച്ചു.

ചെറുകഥ

അഡ്വ. ജോർജ്ജ് എം. ജേക്കബ്

ഒരു ഇരുണ്ട ശിശിര സായാഹ്നത്തിലെ ക്രിസ്തുമസ്

ഒരു സമ്പന്നനേയും ദരിദ്രബാലനേയും ബന്ധിപ്പിച്ചുള്ള ചെറിയ കഥ ആർച്ച് ബിഷപ്പ് വിൻസന്റ് ക്രിസ്തുമസ്സ് ദൂതായി നൽകുകയുണ്ടായി. സമ്പന്നനായ മനുഷ്യൻ കൈയ്യിൽ മനോഹരമായി പൊതിഞ്ഞതും അതിനു മുകളിൽ ആകർഷകമായ റിബൺ കൊണ്ട് മനോഹരമായ രീതിയിൽ കെട്ടിയതുമായ ഒരു പാക്കറ്റുമായി കടയിൽ നിന്നും ഇറങ്ങി വന്നു. സുന്ദരമായ പാക്കറ്റുമായി ഇറങ്ങിവന്ന സമ്പന്ന മനുഷ്യനിൽ ദൃഷ്ടി പതിപ്പിച്ചുകൊണ്ട് ഒരു ദരിദ്രബാലൻ സമീപം നിന്നിരുന്നു. അവൻ സകല ധൈര്യവും സംഭരിച്ച് ചോദിച്ചു - “എന്താണ് ഈ സമ്മാനപ്പൊതിയിൽ”? ആ മനുഷ്യൻ നിന്ന് പുറകോട്ടു നോക്കി. ‘ചിലപ്പോൾ ഈ ബാലന് അവനു വേണ്ടി ചെറിയ ഒരു സമ്മാനം വേണമായിരിക്കും’ അയാൾ ആത്മഗതം പുണ്ടു.

“ഇത് എന്റെ സഹോദരനുവേണ്ടി ഞാൻ വാങ്ങിയ ഒരു വാച്ച് ആണ്” അയാൾ പറഞ്ഞു. സ്വാഭാവികമായ ഒരു പ്രതികരണം അവനിൽനിന്നും പ്രതീക്ഷിച്ച സമ്പന്നൻ മുന്നോട്ടു നടന്നപ്പോൾ ബാലൻ മറുപടി പറഞ്ഞു. “അതുപോലെ ഒരു സഹോദരൻ ആയിരുന്നു ഞാൻ എങ്കിൽ എന്ന് ഞാൻ ആശിച്ചുപോയി”

“ആയിരുന്നു എങ്കിൽ” എന്ന വാക്കു ശ്രവിച്ച സമ്പന്നനായ മനുഷ്യൻ നിന്നു. അയാൾ കുനിഞ്ഞ് ബാലനോട് ചോദിച്ചു. “നീ പറഞ്ഞതിന്റെ അർത്ഥം എന്താണ്”.

ബാലൻ അവന്റെ കഥ പറഞ്ഞു. എന്റെ സഹോദരൻ നടക്കാൻ സാധിക്കില്ല വികലാംഗനാണ്. വളർന്നു വലുതായി ജോലി ചെയ്ത്, എനിക്ക് ഒരു വീൽ ചെയർ വാങ്ങണം. എന്നിട്ട് എന്റെ സഹോദരനെ അതിൽ ഇരുത്തി ഇതു വഴി കൊണ്ടുനടന്ന് പട്ടണത്തിന്റെ ഭംഗി കാണിക്കണം എന്നത് എന്റെ സ്വപ്നമാണ്.

ഇന്ന് ക്രിസ്തുമസ്സ് രാവ്. ക്രിസ്തുമസ്സ് രാവ് ബാലന്മാർക്ക് വേണ്ടിയുള്ളതാണ്. പ്രത്യേകിച്ച് പുൽത്തൊട്ടിയിൽ ജാതനായ ബാലനു വേണ്ടിയുള്ളത്.

“നീ വളർന്ന് വലുതാകുന്നതുവരെ നമ്മൾക്ക് കാത്തിരിക്കുവാൻ സാധിക്കില്ല”, സമ്പന്നനായ മനുഷ്യൻ ബാലനോടു പറഞ്ഞു. തന്നോടൊപ്പം കാറിന്റെ മുൻസീറ്റിൽ കയറുവാൻ ബാലനോട് അദ്ദേഹം ആവശ്യപ്പെട്ടു. അവർ കാരോടിച്ചു ഒരു ചേരിയിൽ ചെന്നു. തളർന്നു കിടന്ന ചെറിയ കുട്ടിയുടെ ചലിക്കാത്ത കാലുകൾ സമ്പന്നനായ മനുഷ്യനും

കരങ്ങൾ ജേപ്പ് ബാലനും താങ്ങി എടുത്ത് കാറിനടുത്തേക്ക് ചെന്നു. ഇടുങ്ങിയ പാതയിലെ ചാണകവും മാലിന്യവും കാണാൻ സാധിക്കാത്തവിധം സമ്പന്നന്റെ കണ്ണിന്റെ കാഴ്ച കണ്ണുനീർ തുളുമ്പി മങ്ങിയിരുന്നു. രണ്ട് കുട്ടികളേയും അദ്ദേഹം കാറിൽ കയറ്റി മനോഹരമായ നഗരത്തിനുചുറ്റും പാതിരാവരെയും അവരേയും കൊണ്ട് ചുറ്റിക്കറങ്ങി. അവർക്ക് കേക്ക് വാങ്ങി നൽകി - തിരികെ വീട്ടിൽ കൊണ്ടുവിട്ടു.

ക്രിസ്തുമസ് ആഘോഷങ്ങളുടെ മാത്രം ഒന്ന് അല്ല. ആത്മീയമായി ചേരിയിൽ ആയിരുന്ന മനുഷ്യവർഗ്ഗത്തെ ദൈവം സ്നേഹിച്ചു. ആ സ്നേഹത്തിന്റെ പ്രത്യക്ഷതയാണ് പുൽക്കുട്ടിൽ രക്ഷകന്റെ അവതാരം. സന്മനസ്സുള്ള സർവ്വർക്കും സമാധാനം നൽകിയ പിറവി.

ആർച്ച് ബിഷപ്പ് - വിൻസന്റ് പറയുന്നു - “എനിക്ക് എഴുപത് വയസ്സ് കഴിയുന്നു, എന്റെ കണ്ണുകളുടെ കാഴ്ച മങ്ങിയിരിക്കുന്നു, - അതോ ഈ പട്ടണത്തിലെ വിളക്കിന്റെ വെളിച്ചം മഞ്ഞുമൂലം മങ്ങുന്നതാണോ... “ദൈവത്തിനറിയാം” □

ക്രിസ്തുമസ്സ് ആഘോഷവും ബൈബിൾ നാടകവും

പുത്തൻകാവ് :- സെന്റ് മേരീസ് ഓർത്തഡോക്സ് കത്തീഡ്രലിന്റെയും അനുബന്ധ സ്ഥാപനങ്ങളുടെയും വികസനപദ്ധതികളുടെ ധനശേഖരണാർത്ഥം ഡിസംബർ 29, 30 തീയതികളിൽ വിവിധ പരിപാടികൾ നടത്തപ്പെടുന്നു. കലാമേളയുടെയും ഭക്ഷണസ്റ്റാളുകളുടെയും ഉദ്ഘാടനം 29-ാം തീയതി വൈകുന്നേരം 4 മണിക്ക് ബഹു. ചെങ്ങന്നൂർ മുൻസിപ്പൽ ചെയർമാൻ ശ്രീ. ജോൺ മുളങ്കാട്ടിൽ നിർവ്വഹിക്കും. രാത്രി 7 മണിക്ക് ഇടവക വികാരി ഫാ. സഖറിയ പനയ്ക്കാമറ്റത്തിന്റെ അദ്ധ്യക്ഷതയിൽ കൂടുന്ന സമ്മേളനത്തിൽ ബഹു. ചെങ്ങന്നൂർ എം. എൽ. എ. ശ്രീ. പി. സി. വിഷ്ണുനാഥ് ക്രിസ്തുമസ്സ് ദൂത് നൽകും. ആദ്ധ്യാത്മീയ സംഘടനകളും വിദ്യാർത്ഥികളും ചേർന്ന് വിവിധ ക്രിസ്തുമസ്സ് കലാപരിപാടികളും ഗാനാലാപങ്ങളും അവതരിപ്പിക്കും. 30-ാം തീയതി രാത്രി 7 മണിക്ക് കൊച്ചിൻ മരിയാ കമ്മ്യൂണിക്കേഷൻസിന്റെ ‘വി. തോമ്മാശ്ലീഹാ’ എന്ന ബൈബിൾ നാടകവും സെന്റ് മേരീസ് ഓഡിറ്റോറിയത്തിൽ അരങ്ങേറുന്നതാണ്.

സുവിശേഷ ദർപ്പണം

ഫാ. ഐ.പി. പി. സാം

ഏവൻഗേല്യോന്യചിന്തകൾ

വംശാവലി ഞായർ (ഡിസം. 23) മത്താ. 1:11-17, ലൂക്കോ. 3:23-33.

മനുഷ്യാവതാരം ചെയ്ത യേശുവിന്റെ വംശാവലിയാണ് വേദധ്യാനത്തിന് ക്രമീകരിച്ചിരിക്കുന്നത്. വംശാവലിയുടെ 2 പതിപ്പുകൾ സുവിശേഷങ്ങളിൽ ചേർത്തിരിക്കുന്നു. യൗസേഫിൽ നിന്നാരംഭിച്ച് പുറകോട്ട് ആദം വരെയുള്ള പട്ടിക വി. ലൂക്കോസ് തയ്യാറാക്കുമ്പോൾ വി. മത്തായിയാകട്ടെ അബ്രഹാമിൽ നിന്നാരംഭിച്ച് വളർത്തു പിതാവായ യൗസേഫിലൂടെ യേശുവിലെത്തുന്നു. ക്രിസ്തു ദാവീദിന്റെ പുത്രനും, ദാവീദിന്റെ സിംഹാസനത്തിൽ എന്തേക്കും വാഴുന്നവനുമാകുന്നു എന്ന ആശയം വി. മത്തായിയുടെ ചിന്താധാരയാണ്. മാത്രമല്ല അബ്രഹാമിൽ നിന്നും ആവിർഭവിച്ച യിസ്രായേലിന്റെ ചരിത്രത്തിലൂടെ പ്രത്യേകമായി ദൈവം ഒരുക്കിയെടുത്ത വ്യക്തിയാണ് മിശിഹാ എന്ന് സ്പഷ്ടമാക്കുന്നു.

ദൈവിക പദ്ധതിയുടെ പൂർത്തീകരണം.

യിസ്രായേൽ ചരിത്രത്തിലെ സുപ്രധാനങ്ങളായ മൂന്നു നാഴികക്കല്ലുകളാണ് അബ്രഹാമും, ദാവീദും, മിശിഹായും. വി. മത്തായി യിസ്രായേൽ ചരിത്രവംശാവലിയെ മൂന്ന് അദ്ധ്യായങ്ങളായി തിരിച്ചിരിക്കുന്നു. അബ്രഹാം മുതൽ ദാവീദ് വരെ 14 തലമുറകളും, ദാവീദു മുതൽ ബാബിലോൺ അടിമത്തം വരെ 14 തലമുറകളും, ബാബിലോൺ അടിമത്തം മുതൽ മിശിഹാ വരെ 14 തലമുറകളും. എബ്രായ ഭാഷയിൽ അക്ഷരങ്ങൾ തന്നെ അക്കങ്ങളായി ഉപയോഗിച്ചിരുന്നു. അതിനനുസരിച്ച് ഓരോ വാക്കും ഓരോ സംഖ്യയായും വായിക്കാവുന്നതാണ്. ഗെമാട്രിയ എന്ന ഈ എബ്രായ സംഖ്യാശാസ്ത്രം അനുസരിച്ച് ദ് = 4, വ് = 6, ദ് = 4 (4+6+4 = 14) പ്രതീകാത്മകമായി യേശു ദാവീദിന്റെ പുത്രനാണ് എന്നു സ്ഥാപിക്കാനുള്ള വ്യഗ്രത സ്പഷ്ടമാണ്.

പുരുക്കത്തിൽ പ്രവചനങ്ങളുടെ പൂർത്തീകരണമായ യിസ്രായേലിന്റെ പ്രതീക്ഷയായ രക്ഷകനായ മിശിഹായുടെ ജനനം ഒരു യാദൃശ്ചിക സംഭവമല്ല. ദൈവിക രക്ഷാപദ്ധതിയുടെ പൂർത്തീകരണമാണ് എന്ന് തെളിഞ്ഞു വരുന്നു. നേട്ടങ്ങളും കോട്ടങ്ങളും ഉൾച്ചേർന്ന വംശാവലി

യേശുക്രിസ്തുവിന്റെ ചരിത്രം “മനുഷ്യ വംശാവലി” യുടെ കേന്ദ്രസ്ഥാനത്ത് സ്ഥാപി

ച്ചുകൊണ്ട് വി. ലൂക്കോസ് സമർത്ഥിക്കുന്നത് “ആദാം ദൈവത്തിന്റെ മകൻ” എന്ന വലിയ ആശയമാണ്. പിതാവാം ദൈവത്തിന്റെ മക്കളാണ് എല്ലാ മനുഷ്യരും. നേട്ടങ്ങളെയും കോട്ടങ്ങളെയും അതിജീവിച്ച ഒരു വംശാവലി അവതരിപ്പിക്കുക വഴി മാനവ പരിത്രാണ പദ്ധതിയ്ക്കായി ചരിത്രത്തിലേക്ക് പ്രവേശിച്ച അപരിചിതനായ ദൈവത്തെ പരിചയപ്പെടുത്തുന്നു. ദാവീദിന്റെ രാജവാഴ്ചക്കാലവും, ബാബിലോൺ അടിമത്വവും നേട്ടങ്ങളുടെയും കോട്ടങ്ങളുടെയും ഇഴകൾ ചേർത്തു വയ്ക്കുകയാണ്. തന്നെയുമല്ല; വഴി പിഴച്ച ചിലരെയും ഇതിന്റെ കണ്ണികളാക്കുന്നു. ഉദാ: താമാർ യഹൂദായുടെ മരുമകൾ അവൾ അമ്മായിയപ്പനുമായി ശയിച്ചവളാണ്. യരിഹോവിലെ വേശ്യസ്ത്രീയാണ് രാഹാബ്. ഇപ്രകാരം അപജയം സംഭവിച്ച വ്യക്തികൾ യേശുവിന്റെ മാതാമഹികളായപ്പോൾ സ്പഷ്ടമാകുന്ന സുവിശേഷ രഹസ്യം അവിടുന്ന് പാപികളെയും പരിത്യക്തരെയും രക്ഷിപ്പാൻ ലോകത്തിലേക്ക് വന്നു (1 തിമോ. 1: 15) എന്ന വലിയ സത്യമാണ്.

യേശുക്രിസ്തു മനുഷ്യനായി പിറക്കുക മൂലം അദ്ദേഹവും മനുഷ്യരായ നമ്മുടെ വംശാവലിയിൽ ഉൾപ്പെട്ടിരിക്കുന്നു.

പൈതൃകങ്ങളെ പരിരക്ഷിക്കുന്ന വംശാവലി

യഹൂദനെ സംബന്ധിച്ചിടത്തോളം വംശാവലിയും ന്യായപ്രമാണവും ഏറ്റവും പരിപാവനമായി കാത്തു സൂക്ഷിക്കുക എന്നത് അത്യന്താപേക്ഷിതമായിരുന്നു. യഹൂദർ ശമര്യരെ ശത്രുക്കളായി പരിഗണിച്ചതിന്റെ കാരണം അവർ വിജാതികളുമായി ബന്ധം പുലർത്തിയെന്നുള്ളതാണ്. പൈതൃകമായതിനെ പരിരക്ഷിക്കുവാൻ വേണ്ടി മരണത്തെപ്പോലും സ്വീകരിക്കുവാൻ തികഞ്ഞ യഹൂദർ ഭയപ്പെട്ടില്ല. നാബോത്തിന്റെ പൈതൃകമായിരുന്ന മൂന്തിരിത്തോട്ടം ചീരത്തോട്ടമാക്കുവാൻ മോഹന സുന്ദര വാഗ്ദാനങ്ങളുമായി അടുത്തുവരുന്ന “ആഹാബ്” മാർ ഉത്തരാധുനികതയുടെ പ്രതീകമാണ്. ആഹാബിന്റെ പ്രലോഭനത്തിനു മുമ്പിൽ നാബോത്തിന്റെ മറുപടി ആത്മീയ ജീവിതത്തിൽ നമുക്ക് പാഠമാകണം. “ഞാൻ എന്റെ പിതാക്കന്മാരുടെ അവകാശം നിനക്കു തുറവാൻ യഹോവ സംഗതി വരുത്തരുതേ” (1 രാജാ. 21:3).

സഭാ ജീവിതത്തിൽ പൈതൃകമായി ലഭിച്ച

ആരാധനകളും കുദാശകളും വലിച്ചെറിഞ്ഞ് ആധുനിക ആഹാബുമാരുടെ പിന്നാലെ പായുന്ന "പരീശ ക്രിസ്ത്യാനികൾ" വാസ്തവത്തിൽ ബലികഴിക്കുന്നത് അമൂല്യമായ സ്വന്തം പൈതൃകവും സ്വർഗ്ഗീയ നൽകലുകളുമല്ലേ? നിസാരമായ പായസത്തിനുവേണ്ടി ജേഷ്ഠാവകാശം വിറ്റുകളഞ്ഞ ഏശാവിനെപ്പോലെ വൈകാരിക, സാമ്പത്തിക, സാമൂഹിക നേട്ടങ്ങൾക്കായി പിതൃത്വം നഷ്ടപ്പെടുത്താനാവുമോ?

വംശാവലിയുടെ പൂർത്തീകരണം നമ്മിലൂടെ.

യേശുവിന്റെ വംശാവലി പൂർത്തീകരിക്കപ്പെടുന്നത് അവന്റെ മക്കളായ നമ്മിലൂടെയാണ്. പഴയ വംശാവലിയെ ഒരു പുതിയ വംശാവലിയോട് കൂട്ടിച്ചേർക്കുവാനാണ് ക്രിസ്തു മനുഷ്യനായി പിറന്നത്. യേശുക്രിസ്തുവിൽ ആരംഭമിട്ട പുതിയ വംശാവലിക്ക് സ്വന്തം ശരീര രക്തങ്ങളിലൂടെ ക്രിസ്തു സമൃദ്ധിയായ ജീവനെ പകരുന്നു. ആദാമു വംശാവലിയിലെ കായിന്റെ പാരമ്പര്യ അംശങ്ങളായ തിന്മയും കുടിലതയും കുലപാതകവുമല്ല; വി. മാമോദീസായാൽ വീണ്ടെടുക്കപ്പെട്ട പുതിയ വംശാവലിയുടെ സിരകളിലൂടെ കർത്താവിന്റെ തിരുശരീരരക്തങ്ങൾ ഒഴുകണം. ഭൂമിയിലെ സകല വംശങ്ങൾക്കും നാം അനുഗ്രഹപാത്രമായി മാറുമ്പോഴാണ് ക്രിസ്തുവിന്റെ വംശാവലി നമ്മിലൂടെ പരിപൂർണ്ണമാകുന്നത്.

യെൽദോയ്ക്ക് പെരുനാൾ ഡിസം. 25

കാലാതീതനായ ദൈവം കാലത്തികവിൽ കന്യകയിൽ ജാതനായി കാലിത്തൊഴുത്തിൽ കീറ്റുശീലയിൽ വെയ്ക്കപ്പെട്ട ഭയങ്കര സംഭവം. അതുല്യ സ്നേഹമൂർത്തിയായ ദൈവം തന്റെ അനന്തസ്നേഹത്തിനു രൂപഭാവങ്ങൾ നൽകി മനുഷ്യരക്ഷ സാധിച്ചു പൂർക്കുടനെ കവിത്തൊഴുകുന്ന കരുണാർദ്ര സ്നേഹത്തിന്റെ കർമ്മ രംഗമായി നാം കാണുന്നു. മനുഷ്യരുപവും മനുഷ്യപ്രകൃതിയും സ്വീകരിച്ചുകൊണ്ട് മനുഷ്യവംശത്തെത്തന്നെ മനുഷ്യപുത്രൻ മഹത്വീകരിച്ചു. സ്നേഹത്തിന്റെ ചലനാത്മകതയും, സഹനാത്മകതയും തളം കെട്ടിനിൽക്കുന്ന പൂർക്കുട് ചിന്തയ്ക്കും, ഭാവനയ്ക്കും, ഭാഷയ്ക്കും അതീതമായ സ്നേഹസാമ്രാജ്യം പണിതുയർത്തുന്നു.

നികേഷപ പാത്രങ്ങൾ തുറക്കണം. (മത്താ. 2:11)

രാജാധിരാജന്റെ പിറവിയിലൂടെ പ്രപഞ്ചലക്ഷണം പ്രകൃതിയിൽ വിദ്യാന്മാർ വായിച്ചറിഞ്ഞ് അവരുടെ വിജ്ഞാനം പ്രവചനവിജ്ഞാനികളുടെ വിജ്ഞാനം കൊണ്ടുറപ്പിച്ചു. അറിവ് അറിവുകൊണ്ടുറപ്പിച്ചു. ബേതലഹേമിൽ പൈതൽ പിറന്ന ഭവനത്തിലെത്തി "ശിശുവിനെ അമ്മയോടൊത്ത് കണ്ടു." ആരാധിച്ചു

നികേഷപം തുറന്നു കാഴ്ചയർപ്പിച്ചു. മനുഷ്യനായി പിറന്ന ദൈവപുത്രനെ അവന്റെ അമ്മയോടൊത്ത് കാണണം. അങ്ങനെ കാണാത്തവർക്ക് യേശുവിന്റെ മനുഷ്യത്വത്തിന്റെ പൂർണ്ണതയും ദൈവത്വത്തിന്റെ ദർശനവും കാണാമറയത്തായിരിക്കും. നിക്ഷേപ പാത്രത്തിന്റെ താക്കോൽ ബുദ്ധിയല്ല; ഭക്തിയാണ്. ഭക്തിയുടെ അടിസ്ഥാനം നിഷ്കളങ്ക ഹൃദയമാണ്. സംഘടിത മതത്തിന്റെ സങ്കീർണ്ണതകൾ ഒന്നും ബാധിക്കാത്ത സാധാരണക്കാരായ ആട്ടിയന്മാർക്കും ദൈവം അനുഭവവേദ്യമായി.

ക്രിസ്തുമസ് ആരാധനയോ? ആഘോഷമോ?

മരിക്കുന്നതിന്റെ തലേദിവസം ക്രിസ്തുമസ് രാത്രിയിൽ സബർമതി ആശ്രമത്തിലെ പ്രാർത്ഥനായോഗത്തിൽ വെച്ച് രാഷ്ട്രപിതാവ് മഹാത്മാഗാന്ധി ഇങ്ങനെ പറഞ്ഞു. നാളെ ക്രിസ്തുമസ് ആണ്. ക്രിസ്തു ജനിച്ച ദിവസം. ക്രിസ്തു ലോകത്തിന്റെ പൊതുസ്വത്താണ്. അതുകൊണ്ട് അത് നമ്മുടെയും ദിവസമാണ്. ക്രൈസ്തവർക്കു മാത്രമുള്ളതല്ല... പലർക്കും ക്രിസ്തുമസ് എന്നു പറഞ്ഞാൽ മദ്യവും മാംസവുമാണ്. നമുക്ക് അങ്ങനെ ആകരുത്. ഇന്ന് ക്രിസ്തുമസ് പലർക്കും Happy X-mas എന്നതിലുപരി Merry X-mas ആണ്. നോമ്പാചരണത്തിൽ, ആരാധനാ ജീവിതത്തിൽ നിഷ്ഠ ചെലുത്താറില്ലെങ്കിലും നോമ്പുവീടൽ ആഘോഷമാക്കുന്നതിൽ ഉത്സുകരാണ്.

ഹുൾട്ടൺ ജെ. ഷീൻ എന്ന പിതാവ് വിലപിക്കുന്നു Christmas which was once a feast has become a festival. ത്യാഗത്തിന്റെയും ശൂന്യവൽക്കരണത്തിന്റെയും പര്യായമായിരുന്ന ക്രിസ്തുമസ് അർത്ഥം നശിച്ച് ആഘോഷങ്ങളുടെ അരങ്ങേറ്റമായി അധഃപതിച്ച് പോയി.

No feast without fast ഉപവാസത്തിലാണ് ആരാധന തുടങ്ങുന്നത്. ഉപവാസമവസാനിക്കുന്നിടത്തു നിന്നാണ് വിരുന്നാഘോഷങ്ങൾ ആരംഭിക്കുക.

ശൂന്യവൽക്കരണത്തിന്റെയും താദാത്മ്യപ്പെടലിന്റെയും, പങ്കിടലിന്റെയും ആശ്ചര്യപരമായി പൂർക്കുട്ടിൽ പിറന്ന പൈതലിനെ കാണുവാൻ രണ്ടു കൂട്ടർക്കേ കഴിഞ്ഞുള്ളൂ. തങ്ങൾക്ക് ഒന്നും അറിഞ്ഞുകൂടെന്നു അറിയാമായിരുന്ന ആട്ടിയന്മാർക്കും തങ്ങൾക്ക് ഇനിയും ഒത്തിരിയേറെ അറിയാനുണ്ടെന്ന് അറിയാമായിരുന്ന വിദ്യാന്മാർക്കും എളിമയുടെ ഈ എളിയരുപത്തെ ഹൃദയത്തിൽ ഏറ്റുവാങ്ങുവാൻ ഈ വലിയ പെരുനാൾ നമ്മെ സഹായിക്കട്ടെ.

യൽദോയ്ക്ക് ശേഷം ഒന്നാം ഞായർ (ഡിസം. 30) മത്താ. 2:9-15; 19-23.

ക്രിസ്തുവിനുവേണ്ടി നിഷ്ഠൂരനായ ഹേരോദേസിന്റെ കല്പനമൂലം ആദ്യ രക്തസാ

ക്ഷികളായി തീർന്ന നിഷ്കളങ്കരായ ശിശുക്കളെ നാം അനുസ്മരിക്കുന്നു. കാപട്യത്തിന്റെ പ്രതീകമായ ഹേറോദേസ് തന്റെ അധികാര സീമയിൽപ്പെട്ട ഒരു ശിശുവിനെ കണ്ടെത്താനാകാതെ വന്നപ്പോൾ രണ്ടു വയസ്സിനു താഴെയുള്ള മുഴുവൻ ആൺപ്രജകളെയും ക്രൂരമായി വധിക്കുന്നു. പ്രജകൾ ദുഃഖിച്ചാലും തന്റെ അധികാരം പിടിച്ചു നിർത്തണമെന്ന ക്രൂരമായ വിനോദം ആധുനിക യുഗത്തിലും അന്യമല്ല. **മൃഗീയ വാസനയുടെ പരിണിതഫലം.**

മനുഷ്യന്റെ അന്തഃരംഗത്തിൽ പ്രതിഫലിക്കുന്ന ദിവ്യ പ്രവണതകളാണ് ദൈവിക വാസനയും മൃഗീയ വാസനയും. ഇവ പരസ്പരം നടത്തുന്ന സംഘട്ടനത്തിൽ പലപ്പോഴും വിജയം വരിക്കുന്നത് മൃഗീയ പ്രവണതകളാണ്. ഈ വിജയം താല്ക്കാലികം മാത്രമായിരിക്കും. സൂര്യരശ്മികളെ തടഞ്ഞു നിർത്തുന്ന കാർമ്മേലപടലങ്ങളെപ്പോലെ ഹേറോദേസ് ശിശുവായ യേശുവിനെ വകവരുത്തുവാൻ തന്റെ എല്ലാ കൗശലങ്ങളും അധികാരങ്ങളും പ്രയോഗിക്കുന്നു. ഹേറോദാവിൽ നിന്ന് രക്ഷപെടുവാൻ ശിശുവിനെ മിസ്രയീമിലേക്ക് കൊണ്ടുപോകുന്നു.

മിസ്രയീമിലേക്കുള്ള പാലായനം.

മിസ്രയീം അടിമ വീടാണ്. യഹോവയായ ദൈവം “നീട്ടിയ കൈകളാലും വിര്യമുള്ള ഭുജത്താലും” യിസ്രായേലിനെ വിടുവിച്ച് കനാനിലെത്തിച്ചു. എന്നാൽ തങ്ങളുടെ നായകനെ മിസ്രയീമിലേക്ക് പാലായനം ചെയ്യിച്ചു. അമ്മയുടെ മടിയിൽ മുലപ്പാൽ നുകർന്നുകൊണ്ട് ഉറങ്ങേണ്ട ശിശുവിന് ആ സ്ഥിതിയിൽപോലും സ്വസ്ഥതയും സൈന്യതയും ലഭിക്കുന്നില്ല. സ്വപ്നത്തിൽ ലഭിച്ച മുന്നറിവ് അനുസരിച്ച് യൗസേഫ് ശിശുവിനെയും മാതാവിനെയും കൂട്ടി മിസ്രയീമിലേക്ക് ഓടുന്നു. യേശുവിന് ലഭിച്ച അന്യവൽക്കരണത്തിന്റെ ആദ്യപാഠം. ക്രിസ്ത്യാനികൾ ക്രിസ്തുദർശനത്തിന് വിരുദ്ധമായി പ്രവർത്തിക്കുമ്പോൾ “ക്രിസ്തുഹാനികളായി” തീരുന്നു.

നസ്രായനും നസ്രാണികളും

വിദാമന്മാരുടെ മടക്കയാത്ര വ്യത്യസ്ത പാതയിൽകൂടെയായിരുന്നു. ഹേറോദോസിന്റെ ആധംബരങ്ങളോട് വിട പറഞ്ഞു. ദിവ്യദർശനത്തിനും ആത്മീയാനുഭവത്തിനും ശേഷം തിന്മയുടെ മാർഗ്ഗത്തിലേക്ക് മടങ്ങിപ്പോകാതെ ദൈവികപാത തെരഞ്ഞെടുക്കണം. ആദർശങ്ങൾക്കൊത്ത് നീങ്ങുന്ന വ്യക്തികൾക്കു മാത്രമേ ആദ്ധ്യാത്മികജീവിതത്തിൽ നേട്ടം കൈവരിക്കാനാവൂ. ആദർശങ്ങൾ ബലികഴിക്കുകയും മാറ്റിമറിക്കുകയും ചെയ്യുന്നവർ

സ്വാർത്ഥ താല്പര്യങ്ങൾ സംരക്ഷിക്കുവാനാണ് ശ്രമിക്കുന്നത്. ദൈവാന്വേഷിക്ക് സ്വന്തം താല്പര്യങ്ങൾ പലതും ബലികഴിക്കേണ്ടിവരും. നേരിടുന്ന വെല്ലുവിളികളുടെ നടുവിൽ പ്രപഞ്ചാതീതനായ ശിശുവിനെ തിരിച്ചറിഞ്ഞ യൗസേഫും മറിയാമും ദൈവനിയോഗം അനുസരിച്ച് നസ്രത്തിൽ വന്ന് പാർക്കുന്നു. നസ്രായന്റെ അനുഗാമികളായ നസ്രാണികൾക്ക് വലുത് നിസ്സഹായകനായ ശിശുവോ? പ്രബലനായ ഹേറോദേസോ?

ജനു. 6 ദനഹാപ്പെരുനാൾ - ലൂക്കോ 3:7-18

യേശു യോർദ്ദാൻ നദിയിൽവെച്ച് യോഹന്നാൻ സ്നാപകനിൽ നിന്ന് മാമോദീസാ ഏറ്റു സംഭവത്തെയാണ് ദനഹ (Epiphany) പെരുനാളിൽ നാം അനുസ്മരിക്കുന്നത്. എപ്പിഫനി എന്ന ഗ്രീക്കുപദത്തിന്റെ (സുറിയാനിയിൽ ദനഹോ) അർത്ഥം പരിസ്ഫുരണം, പ്രകാശനം, ഉദയം എന്നിങ്ങനെയാണ്. നീതി സൂര്യനായ ക്രിസ്തു ലോകത്തിനു മുമ്പാകെ മറന്നിരിക്കി വെളിപ്പെട്ട മഹാസംഭവം. ആദ്യ മുപ്പതു വർഷങ്ങൾ അജ്ഞാതനായിരുന്ന യേശു യോർദ്ദാൻ നദിയിൽ സ്നാനമേറ്റപ്പോൾ പെട്ടെന്ന് പിതാവിന്റെ പ്രിയ പുത്രനായി ലോകത്തിന് വെളിപ്പെട്ടു. പരിശുദ്ധാത്മാവും പ്രാവിന്റെ രൂപത്തിൽ അവന്റെമേൽ ആവസിച്ച്. വിശുദ്ധ ത്രിത്വത്തിന്റെ വെളിപ്പെടുത്തലായും ദൈവപുത്രന്റെ പരസ്യമായ ഉദയമായും ഈ പെരുനാളിനെ മനസ്സിലാക്കുന്നു. പുരാതന സഭ ഇതിന് “പ്രകാശങ്ങളുടെ പെരുനാൾ” (feast of lights, Theophany) എന്ന വിശേഷണം നൽകി ആഘോഷിച്ചു.

പുതിയ സ്നാനാർത്ഥികൾക്ക് (Catechumen) പൗരസ്ത്യ സഭകളിൽ മാമോദീസാ നൽകി വന്നിരുന്നത് ദനഹാപ്പെരുനാളിലും, ഉയിർപ്പു പെരുന്നാളിലുമായിരുന്നു. ആദിമ നൂറ്റാണ്ടുകളിൽ മാമോദീസായ്ക്ക് നൽകിയിരുന്ന പേര് “പ്രകാശനം” (Photisma = illumination) എന്നാണ്. ക്രിസ്തുവാകുന്ന സത്യവെളിച്ചത്തെക്കുറിച്ച് പരിശുദ്ധാത്മാവ് നൽകുന്ന പുതിയ അറിവിന്റെ പ്രകാശത്തെയാണ് “പ്രകാശനം ലഭിച്ചവർ” (എബ്ര. 6:4). പ്രാപിച്ചത്.

വെള്ളം സൃഷ്ടിയുടെ മാതാവ്

ദനഹാപ്പെരുനാളിൽ വെള്ളം വാഴ്വിന്റെ ശുശ്രൂഷ. പൗരസ്ത്യ ആരാധനാക്രമത്തിലെ ഏറ്റവും അഗാധവും അർത്ഥപൂർണ്ണവുമായ ശുശ്രൂഷാ ക്രമമാണ്. ശൂന്യവും ക്രമരഹിത (പാഴ്)വുമായ അവസ്ഥയുടെ പ്രതീകമാണ് ഇവിടെ വെള്ളമെങ്കിൽ അതിനുമീതെ പൊരുന്നയിരുന്ന പരിശുദ്ധാത്മാവ് ആണ് അതിനെ രൂപവും (Cosmos) ക്രമവുമുള്ള സൃഷ്ടിയുടെ ഉറവിടമാക്കി മാറ്റിയത്. ക്രിസ്തുവിന്റെ

സ്നാനം മൂലം യോർദ്ദാൻ നദി മാത്രമല്ല ഭൂമിയിലെ സകല ജലാശയങ്ങളും ശുദ്ധീകരിക്കപ്പെട്ടു. ഉല്പത്തി വിവരണം അനുസരിച്ചു വെള്ളത്തിന്മേൽ പരിശുദ്ധാത്മാവ് പരിവർത്തിച്ചാണ് സൃഷ്ടി നടത്തുന്നത്. ചുരുക്കത്തിൽ വെള്ളം സൃഷ്ടിയുടെ മാതാവും പ്രതീകവുണ്. പഴയ സൃഷ്ടി വെള്ളത്തിൽ നിന്നുണ്ടായതുപോലെ മാമോദീസായിലൂടെ ഒരു പുതിയ സൃഷ്ടി വെള്ളത്തിൽ നിന്നുയരുന്നു (2 കൊരി. 5:17). ക്രിസ്തുവിനോടു ചേരുവാൻ “മാമോദീസാ” ഏറ്റവർ ക്രിസ്തു ശാത്രത്തിന്റെ അവധമായായി മാറുന്നു.

വെള്ളത്തിന്റെ രക്ഷാകര ദൗത്യം

ദൈവത്തിന്റെ അമൂല്യ ദാനമായ വെള്ളം മനുഷ്യന്റെ അനുദിന ജീവിതവുമായി ബന്ധപ്പെട്ടിരിക്കുന്നു. തിന്മകൊണ്ട് നിറഞ്ഞ ഭൂമിയെ നശിപ്പിക്കുവാൻ ദൈവം ഉപയോഗിച്ചത് വെള്ളമാണ് (ഉല്പ. 6). നോഹയുടെ പെട്ടകം സഭയുടെ പ്രതീകമായി പിതാക്കന്മാർ വ്യാഖ്യാനിക്കുന്നു. ചെങ്കൽ ഫറവോന്റെ സൈന്യത്തിന് നാശഹേതുവായി പരിണമിച്ചുവെങ്കിൽ ദൈവജനത്തിന് ജീവദായകമായും രക്ഷാകാരണമായും വർത്തിച്ചു. സമുദ്രത്തിൽ പെരുവഴി ഒരുക്കിയവൻ സമുദ്രത്തിന്റെ കോപത്തെ അടക്കി അതിനെ ശാന്തതപ്പെടുത്തിയവനും അതിനുമീതെ നടന്നവനുമാണ്. ‘വെള്ള’മെന്ന പ്രതീകത്തിന്റെ കൗദാശികവും വേദശാസ്ത്രീയവുമായ ആഴം തിരിച്ചറിയണം. മനുഷ്യജീവിതമാത്രമല്ല സകല സസ്യങ്ങളെയും മൃഗങ്ങളെയും പക്ഷികളെയും പരിപോഷിപ്പിക്കുന്ന വെള്ളത്തിന്റെ നിത്യോപയോഗം സംബന്ധിച്ച് നാം അജ്ഞരായിരിക്കരുത്. ഈ അമൂല്യദാനം ദൈവത്തിന്റെ പ്രവർത്തനോപാധിയായാകുമ്പോൾ നമ്മുടെ ഭൗതികവും ആത്മീയവുമായ രക്ഷയും വീണ്ടെടുപ്പും സുസാധ്യമാകുന്നു. യോർദ്ദാനിലെ വെള്ളത്തിൽ നിന്ന് കരേയ കർത്താവ് സൃഷ്ടിയെ തന്നിൽ വഹിച്ചിരുന്നു. കർത്താവ് സ്നാനമേറ്റ സമയത്ത് തീയുണ്ടായി എന്ന സൂചന സുവിശേഷങ്ങളുടെ ചില പ്രധാന കൈയെഴുത്തു പ്രതികളിൽ പരാമർശിക്കുന്നു. ദൈവപുത്രൻ യോർദ്ദാനിൽ സ്നാനമേൽക്കുവാൻ വന്നപ്പോൾ തീയും വിറകും കൂടാതെ വെള്ളം ഊഷ്മളമായി എന്ന് ശുശ്രൂഷാക്രമത്തിൽ നാം ഏറ്റു പറയുന്നു.

യോർദ്ദാനിൽ മരഞ്ഞുകിടക്കുന്ന മഹാസർപ്പത്തിന്റെ തല ക്രിസ്തു തകർത്തുവെന്നും വിശുദ്ധ ജലത്തിൽ സാത്താന്റെ ഗണത്തെ മുക്കിക്കൊന്നുവെന്നും പ്രാർത്ഥനകൾ വെളിപ്പെടുത്തുന്നു.

ക്രിസ്തുവിന്റെ മാമോദീസായും ക്രിസ്തീയ മാമോദീസായും

ശിശുസ്നാനം നിഷേധിക്കുന്ന വിശ്വാസ വിപരീതികൾ ക്രിസ്തുവിന്റെ മാമോദീസാ

മാനദണ്ഡമായി എടുക്കാനുണ്ട്. ക്രിസ്തു 30-ാം വയസ്സിൽ മുങ്ങി അതുകൊണ്ട് ഞങ്ങളും പ്രായപൂർത്തിയായിട്ടേ മുങ്ങുകയുള്ളൂ. ക്രിസ്തു 8-ാം നാളിൽ പരിചേദന ഏറ്റു. സഹോദരനിങ്ങളോ? ക്രിസ്തു 33-ാം വയസ്സിൽ ക്രൂശിൽ മരിച്ചു. സഹോദരനോ?

ക്രിസ്തു സ്വീകരിച്ച മാമോദീസാ മറ്റൊരു മാമോദീസായുടെ മുൻകുറിയാതിരുന്നു. ഞാൻ ഏൽക്കുന്ന മാമോദീസാ ഏൽക്കാമോ? ക്രൂശു മരണത്തിന്റെയും പുനരുത്ഥാനത്തിന്റെയും മുൻകുറിയാണ് ക്രിസ്തു സ്വീകരിച്ച മാമോദീസാ. യോഹന്നാൻ നൽകിവന്ന ജലസ്നാനം മാനസാന്തര സ്നാനമായിരുന്നു. അത് പാപമില്ലാത്ത ദൈവപുത്രന് ആവശ്യമായിരുന്നില്ല. യോഹന്നാനാൽ സ്നാനമേൽക്കപ്പെടേണ്ടയാളുമല്ല യേശു. മനുഷ്യാവതാരം ചെയ്ത പുത്രനാം ദൈവത്തെ പിതാവായ ദൈവം ലോകത്തിനു പരിചയപ്പെടുത്തുന്ന ധന്യ മുഹൂർത്തമാണത്. ഒപ്പം അഗ്നികൊണ്ടും ആത്മാവുകൊണ്ടുമുള്ള ക്രിസ്തീയ മാമോദീസാ പഴയനിയമസ്നാന(വെള്ളത്തിൽ നിന്നുള്ള)ത്തിനു പകരമായി സ്ഥാപിക്കുവാൻ കൂടിയാണ് യേശു യോർദ്ദാനിൽ ഇറങ്ങിയത്. മനുഷ്യകുലത്തോട് എല്ലാവിധത്തിലും താദാത്മ്യം പ്രാപിച്ച് മാനവജാതിയുടെ നിർമ്മലീകരണത്തിനു വേണ്ടിയാണ് യേശു സ്നാനമേറ്റത്. മാമോദീസാ വഴി നാം ക്രിസ്തുവിന്റെ മരണത്തിലും ഉയിർപ്പിലും പങ്കാളികളായി മാറുന്നു (റോമ. 6:4-5). വെള്ളത്തിലിറങ്ങി വെള്ളത്തെ ശുദ്ധീകരിച്ചവൻ അതിന് നഷ്ടപ്പെട്ട ജീവൻ വീണ്ടെടുത്ത് നൽകുകയായിരുന്നു. കാരണം വെള്ളം എല്ലാ ജീവജാലങ്ങളുടെയും ജീവന്റെ പരിപോഷണത്തിന്റെ അടിസ്ഥാന ഘടകമാണ്.

സ്വാർത്ഥതകൊണ്ടും, വ്യവസായ വൽക്കരണത്തിന്റെയും ശുചിത്വമില്ലായ്മയുടെയും ഫലമായി നാം മാലിന്യ കുമ്പാരങ്ങളാക്കി മാറ്റുന്ന നീർച്ചാലുകൾ ജീവന്റെ നിലനിൽപ്പിന് ഭീഷണിയാണ്. ആധുനികത ഉയർത്തുന്ന ജീവന്മരണ പോരാട്ടത്തിൽ അർത്ഥപൂർണ്ണമായ ആത്മീയത വീണ്ടെടുക്കുവാൻ ദനഹാ പെരുന്നാൾ നമ്മെ ആഹ്വാനം ചെയ്യുന്നു. പവിത്രമായ ഈ ശുശ്രൂഷയിലൂടെ പ്രകൃതിയുടെ താളക്രമം പുനഃസ്ഥാപിക്കുവാൻ പരി. റൂഹാ സഹായിക്കട്ടെ. **ജനുവരി 13. ദനഹായ്ക്കുശേഷം ഒന്നാം ഞായർ - (മത്താ. 4:12-22)**

മാനസാന്തര ആഹ്വാനം

പരസ്യ ശുശ്രൂഷ ആരംഭിക്കുന്ന യേശു സ്വർഗ്ഗരാജ്യം സമീപിച്ചിരിക്കയാൽ മാനസാന്തരപ്പെടുവിൻ എന്ന ആഹ്വാനത്തോടെയാണ് പ്രബോധനം ആരംഭിക്കുന്നത്. തിന്മ



യിൽനിന്നും നമ്മയിലേക്കുള്ള, പാപത്തിൽ നിന്നും വിശുദ്ധിയിലേക്കുള്ള മടങ്ങിവരവാണ് മാനസാന്തരം. ദൈവസാന്നിധ്യ ബോധവും ദൈവഭയവുമാണ് മാനസാന്തരത്തിലേക്ക് നയിക്കുന്നത്. പുതിയ നിയമത്തിലൂടെ നീളം കാണുന്ന പ്രധാന സന്ദേശവും നമ്മയിലേക്ക് മടങ്ങിവരുവാനുള്ള ആഹ്വാനമാണ്. മാനസാന്തരപ്പെടുവാനുള്ള ആഹ്വാനം ധൈര്യത്തോടെ ലോകത്തിനു നൽകുവാൻ ഇന്നു നമുക്ക് സാധിക്കുന്നുണ്ടോ? കേവലം ഒരു പ്രസംഗവിഷയം എന്നതിലുപരി മാനസാന്തര ജീവിതത്തിന് നാം വില കൽപിക്കാറുണ്ടോ? പാപത്തെപ്പോലും ന്യായീകരിക്കുവാനുള്ള താല്പര്യമല്ലേ സഭാ ജീവിതത്തിൽ നാം കാണുന്നത്. പണവും, പ്രശസ്തിയും, അധികാരവും നേടാനുള്ള വ്യഗ്രതയിൽ ദൈവസാന്നിധ്യബോധവും ദൈവഭയവും വെറും ജല്പനങ്ങളായി പരിണമിക്കുന്നു. പാപത്തെ പാപമായി കാണാതെ “ബലഹീനത”കളായിക്കണ്ട് അതിനുപോലും മാനുഷ ചാർത്തുന്ന സമൂഹത്തിന്റെ ഭാഗമായി മാറിയിട്ടില്ലേ എന്നു ചിന്തിക്കുക.

മാനസാന്തരത്തിന്റെ പ്രായോഗികത വിസ്തരിക്കുന്നവർക്ക് ദൈവരാജ്യം അന്യമാണെന്ന് യേശു പഠിപ്പിക്കുന്നു. ദൈവഹിതം അനുവർത്തിക്കുന്ന സാമൂഹിക ഘടനയാണ് ദൈവരാജ്യം (സ്വർഗ്ഗരാജ്യം)

നിന്തിരുമനസ്സിനെ ഞാനറിഞ്ഞു

ഞാനതിനെ ചെയ്യാനായി

നിന്തിരുമനോഗുണമതിനാലെ

എനിക്കു നീ മനോഗുണം ചെയ്യണമേ

ശിഷ്യത്വത്തിലേക്കുള്ള ആഹ്വാനം

മീൻ പിടുത്തക്കാരായ നാലു സഹോദരന്മാരെ യേശു വിളിക്കുന്ന സംഭവമാണ് വായനയുടെ രണ്ടാം ഭാഗം. എന്റെ പിന്നാലെ വരുവീൻ ഞാൻ നിങ്ങളെ മനുഷ്യരെ പിടിക്കുന്നവരാക്കും. ക്രിസ്തുവിന്റെ വിളി തന്നെ അനുഗമിക്കുവാനാണ്. വലയും പടകും ഉപേക്ഷിച്ചവർ തങ്ങൾക്ക് എന്തു ലഭിക്കുമെന്ന് ചോദിച്ചില്ല. എന്തെങ്കിലും പ്രതീക്ഷിക്കാതെ നിരൂപാധികമായിട്ടാണ് നാലുപേരും യേശുവിനെ അനുഗമിച്ചത്. വ്യക്തിപരമായ നേട്ടങ്ങൾക്കുവേണ്ടി തന്നെ അനുഗമിച്ചാൽ നിരാശയോടെ മടങ്ങേണ്ടിവരും. തൊഴിൽ ഉപേക്ഷിച്ച് യേശുവിന്റെ ആഹ്വാനം സ്വീകരിച്ച ആദ്യശിഷ്യന്മാർ ജീവിതത്തിന്റെ ഭദ്രത കണ്ടെത്തിയത് തൊഴിലിലല്ല മറിച്ച് ഗുരുവിലാണ്. തൽഫലമായി അവർ സഭയുടെ അടിസ്ഥാന കല്ലുകളായി പരിണമിച്ചു.

തങ്ങൾക്ക് എന്തു ലഭിക്കണമെന്ന് ചിന്തിക്കാതെ യേശുവിന്റെ കൂടെ എന്തു ചെയ്യുവാൻ

സാധിക്കുമെന്ന അർപ്പണ ബോധത്തോടെ ഇറങ്ങി തിരിച്ചവർ പൂർണ്ണശക്തിയോടും പൂർണ്ണ ആത്മാവോടും കൂടെ ദൈവരാജ്യത്തിന്റെ കെട്ടുപണിയിൽ കായി ഇറങ്ങി തിരിച്ചു. ഇവരിൽകൂടെയാണ് സഭലോകത്തിന്റെ അറ്റത്തോളം വ്യാപിച്ചത്.

ദൈവീകരണത്തിനും ദൈവീകരിക്കാനുമുള്ള ആഹ്വാനം

ക്രിസ്തു ഇന്നും ശിഷ്യരോട് ആവശ്യപ്പെടുന്നത് തന്നെ അനുഗമിക്കുവാനാണ്. അനുഗമനം “ആയിത്തീരൽ” ആണ്. ക്രിസ്തുവിനെ അനുഗമിക്കുക ക്രിസ്തുവിൽ വസിക്കുന്ന, അവനുവേണ്ടി നല്ല ഫലം കായ്ക്കുന്ന ആത്മീയ പ്രക്രിയയാണ്. മനുഷ്യനിൽ ദൈവസ്വരൂപം ഉള്ളതിനാൽ അവന് ദൈവത്തെപ്പോലെ ആയിത്തീരാൻ കഴിയുമെന്ന് പിതാക്കന്മാർ പഠിപ്പിക്കുന്നു. ദൈവത്തിന് എന്തെല്ലാം ഗുണഗണങ്ങൾ ഉണ്ടെന്ന് മനുഷ്യൻ മനസ്സിലാക്കുന്നുവോ ആ ഗുണങ്ങളെല്ലാം സ്വായത്തമാക്കി ദൈവത്തെപ്പോലെ (Likeness of God) ആയിത്തീരാനുള്ള സാധ്യതയാണ്. ദൈവസ്വരൂപം (Image of God) എന്ന നിലയിൽ ദൈവം മനുഷ്യനിൽ നിക്ഷേപിച്ചത്. അപ്രകാരമുള്ള ആത്മീക വളർച്ചയാണ് ക്രിസ്തുവിനെ അനുഗമിക്കുവഴി, അവനിൽ ജീവിക്കുവഴി സാധിതപ്രായമാകേണ്ടത്.

ക്രിസ്തുവിനെ അനുഗമിക്കുക അവനെ സാക്ഷിക്കുകയാണ്. ആനുകാലിക സാഹചര്യത്തിൽ യേശുക്രിസ്തുവിനെ നമ്മിലൂടെ ലോകത്തിന് ജീവിച്ച് കാണിച്ചുകൊടുക്കുന്ന അനുഭവമാണിത്. നിങ്ങൾ എന്റെ സാക്ഷികൾ ആകുവീൻ എന്ന ഗുരുനിയോഗം ക്രിസ്തുവിൽകൂടി നാം ജീവിക്കുവാനും, നമ്മിൽക്കൂടി ക്രിസ്തു ജീവിക്കുവാനും നമ്മെത്തന്നെ പൂർണ്ണമായി ദൈവത്തിന് സമർപ്പിക്കുവാനുമായിട്ടാണ്. ദൈവീകരണ പാതയിൽ ക്രിസ്തു ശിഷ്യത്വം ഒരു “അഭിനയമല്ല” ഒരു “അനുഭവമാണ്”.

ജനുവരി 20. കൊഹനേ ഞായർ - (മത്താ. 24:42-51)

സഭാ ഗാത്രത്തിൽ രാപകൽ അദ്ധ്വാനിക്കുകയും ദൈവീക നൽവരങ്ങളാകുന്ന താലന്തുകൾ അതിൽ വർദ്ധിപ്പിക്കുകയും ചെയ്ത പൗരോഹിത്യ വൃന്ദത്തെ ദൈവസന്നിധിയിൽ സമർപ്പിക്കുവാനും അവർക്കുവേണ്ടി ദൈവത്തോട് പ്രാർത്ഥിക്കുവാനും വിശ്വാസികൾ കടപ്പെട്ടിരിക്കുന്നു. മരണത്തോടെ അന്യമായിത്തീരുന്ന സംബന്ധമല്ല സഭാസംബന്ധം. സകല ജാതികളിലും വെച്ച് യഹോവയ്ക്ക് പ്രത്യേക സമ്പത്തായി വേർതിരിക്കപ്പെട്ട യിസ്രായേൽ

ഒരു പുരോഹിത രാജകീയവർഗ്ഗം ആയിരുന്നു (പുറ. 19:5, 6). എന്നിട്ടും അവരിൽ നിന്ന് പ്രത്യേകഗോത്രം (ലേവ്യ) ദൈവത്തിന്റെ വിശുദ്ധമന്ദിരത്തിലെ പുരോഹിത ശുശ്രൂഷയ്ക്കായി വേർതിരിക്കപ്പെട്ടു. യഹൂദസഭയിൽ നിന്ന് രൂപം പ്രാപിച്ച ക്രൈസ്തവ സഭ യേശുക്രിസ്തുവിനാൽ നവീകരിക്കപ്പെട്ട 'പുതിയ യിസ്രായേൽ' ആണ്. സ്വാഭാവിക കൊമ്പുകൾ ആയിരുന്ന യിസ്രായേൽ പ്രതീക്ഷിച്ച ഫലം പുറപ്പെടുവിക്കാതെ വന്നപ്പോൾ ആ സ്ഥാനത്ത് കാട്ടൊലി വായതിനെ ദൈവം ഒട്ടിച്ചുചേർത്തു (റോമ. 11:17). യേശു നവീകരിച്ച പുതിയ പുരോഹിതമാണ് പുതിയ യിസ്രായേലിൽ നിലനിൽക്കുന്നത്. ക്രിസ്തീയ സഭ ലോകത്തിൽ മഹാപുരോഹിതനായ ക്രിസ്തുവിനെയാണ് പ്രതിനിധാനം ചെയ്യുന്നത്.

പുരോഹിത്യ ധർമ്മം.

ദൈവതിരുമുമ്പാകെ സമസ്ത സൃഷ്ടിയേയും പ്രതിനിധാനം ചെയ്ത് പാപവിഴ്ചമുലം പതിച്ചുപോയ പ്രപഞ്ചത്തെ രൂപാന്തരപ്പെടുത്തുക, അഥവാ തേജസ്ക്കരിക്കുക എന്നതാണ് പുരോഹിതധർമ്മം. സൃഷ്ടിയുടെ മകുടമായ മനുഷ്യൻ സകലസൃഷ്ടിയുടെ മുമ്പാകെ ദൈവത്തെ പ്രതിനിധാനം ചെയ്യുന്നു. ഒന്നാം ആദാമിന്റെ വീഴ്ചമൂലം നാശം സംഭവിച്ച പ്രപഞ്ചത്തെ വീണ്ടെടുത്ത് പൂർണ്ണമാക്കുവാൻ വേണ്ടി രണ്ടാം ആദാമായി ദൈവംതന്നെ പൂർണ്ണമനുഷ്യനായി അവതരിച്ചു. പുരോഹിതവർഗ്ഗമായ പഴയ യിസ്രായേലിൽ തിരുനിവാസ വിചാരകന്മാരായി അഹറോന്യ ഗണത്തെ തെരഞ്ഞെടുത്തതുപോലെ പുതിയ യിസ്രായേലിൽ ക്രിസ്തുവിന്റെ പുരോഹിത്യം തുടർന്നു കൊണ്ടു പോകുവാനായി 12 പേരെ പ്രത്യേകം തിരഞ്ഞെടുത്ത് അപ്പോസ്തോലിക അധികാരങ്ങൾ പകർന്ന് നൽകി. ക്രിസ്തു ശ്ലീഹന്മാർക്ക് നൽകിയ പുരോഹിത്യ നൽകലുകൾ പാപമോചന അധികാരവും കൗദാശിക അനുഷ്ഠാനങ്ങളുടെ പരികർമ്മവും (വി. മാമോദീസാ, വി. കുർബ്ബാന) ആയിരുന്നു. ക്രിസ്തുവിനെ അനുഗമിക്കുവാനും ആരാധിക്കുവാനും അനേകായിരങ്ങൾ ഉണ്ടായിരിക്കെ 12 പേരെ മാത്രം തെരഞ്ഞെടുത്ത് ദൈവിക മർമ്മങ്ങളുടെ (രഹസ്യങ്ങളുടെ) ഗൃഹ വിചാരകന്മാരായി അവരെ ആക്കിവെച്ചത് പുരോഹിത്യ പദവിയുടെ സാധ്യകരണം കൂടെയായിരുന്നു. ആദിമസഭ കാത്തുസൂക്ഷിച്ചു പുരോഹിത്യ നൽകലുകൾ ശൈഹിക പിന്തുടർച്ചയുള്ള സഭയുടെ അമൂല്യസ്വത്താണ്.

തലയായ ക്രിസ്തുവിനോട് ചേർന്ന് നിന്ന്

പുരോഹിത്യ ധർമ്മങ്ങൾ നിർവ്വഹിക്കപ്പെടുന്നത് ഗാത്രമായ സഭയിലൂടെയാണ്. പുരോഹിത്യം നിലനിൽക്കുന്നത് വ്യക്തിയിലല്ല; പ്രത്യുത സഭയിലാണ്.

പുരോഹിത്യ നൽകലും

വി. മാമോദീസാ സ്വീകരിച്ച ഏവർക്കും പുരോഹിത്യ വർഗ്ഗത്തിൽ ഉൾപ്പെട്ടിരിക്കുമ്പോൾ തന്നെ അതിലെ പ്രത്യേകമായ പുരോഹിത്യ ശുശ്രൂഷകൾക്കായി സഭാ സമൂഹത്തിന്റെ തെരഞ്ഞെടുപ്പും ദൈവവിളിയും പ്രാപിച്ച വൈദിക സ്ഥാനികൾ "മൂപ്പന്മാരുടെ കൈവെപ്പോടുകൂടി" (1 തിമോ. 4:14) നിയോഗം സ്വീകരിക്കുന്നു. പുരോഹിതന്റെ പ്രധാന ദൗത്യമാണ് വായനാഭാഗം അനുസ്മരിപ്പിക്കുന്നത്. തന്റെ വീട്ടുകാർക്ക് തക്ക സമയത്ത് ഭക്ഷണം കൊടുപ്പാൻ യജമാനനാൽ നിയോഗിക്കപ്പെട്ട വിശ്വസ്തനും ബുദ്ധിമാനുമായ ദാസൻ; ലഭിച്ച താലന്തുകൾ (നൽകലും) ബുദ്ധിപൂർവ്വം വർദ്ധിപ്പിച്ച ദാസൻ യജമാനന്റെ ഇഷ്ടം അറിയിക്കുകയും അത് അനുവർത്തിക്കുകയും ചെയ്തവനാണ്.

താലന്തുകളുടെ വിതരണവും വിനിയോഗവും

യാത്രപോകുന്ന യജമാനൻ തന്റെ ദ്രവ്യം ഓരോരുവന്റെ "പ്രാപ്തിപോലെ" വിതരണം ചെയ്തു. ദൈവിക ദാനങ്ങളുടെ യഥാർത്ഥ ഉടമകളല്ല; കൈകാര്യകർത്താക്കൾ മാത്രമാണ് (കൈക്കാരന്മാർ) ദാസന്മാർ. വ്യത്യസ്തമായ പ്രാപ്തിയ്ക്കും കഴിവിനും അനുസരിച്ച് ദൈവിക ദാനങ്ങൾ നമുക്ക് ലഭിച്ചിട്ടുണ്ട്. ഇല്ലാത്തതിനെച്ചൊല്ലി വ്യാകുലപ്പെടേണ്ട; മറ്റുള്ളവർക്ക് ഉള്ളതിനെ ഓർത്ത് അസൂയപ്പെടുകയും വേണ്ട. നമുക്ക് ലഭിച്ചിരിക്കുന്നത് ആത്മാർത്ഥമായി വിനിയോഗിക്കുന്നതിനെയാണ് അവസാനം യജമാനൻ വിലയിരുത്തുന്നത്.

താലന്തുകളും നൽകലുകളും ലഭിച്ചിരിക്കുന്നത് വ്യക്തികളുടെ സ്വന്തഗുണത്തിനല്ല; സഭാ ഗാത്രത്തിന്റെ പൊതുനന്മയ്ക്കാണ്. സുഗമമായ വിനിയോഗത്തിന് വിഘാതമായി നിലകൊള്ളുന്നത് അലസതയും മടിയുമാണ്. യജമാനന്റെ വരവ് താമസിക്കുമെന്ന് കരുതി കൂട്ടുകാരോടുകൂടി മദ്യപിക്കുന്നവൻ ശിക്ഷയും നാശവും വരുത്തി വയ്ക്കുന്നു.

ജാഗരൂകനായ കാവൽക്കാരനെപ്പോലെ തന്നെ ഏല്പിച്ച ആടുകൾക്കുവേണ്ടി, അവരുടെ ആവശ്യങ്ങൾക്കുവേണ്ടി നിരന്തരം പ്രാർത്ഥിച്ചു പ്രവർത്തിച്ച ഇടയന്മാരെ അനുസ്മരിക്കുവാനും, ആദരിക്കുവാനും ഒപ്പം "അവരുടെ വിശ്വാസം അനുകരിപ്പാനും" (എബ്രാ. 13:7) ദൈവം സഹായിക്കട്ടെ. □

കാഴ്ചപ്പാട്

പി. എം. ജേക്കബ്, മെഴുവേലി

ഹൃദയത്തിൽ ഉൾക്കൊള്ളാം ക്രിസ്തുവിനെ

മിണ്ടുമൊരു ക്രിസ്തുമസ് വരവായി ബേതലഹേമിൽ ജാതം ചെയ്ത യേശു ഇന്നും ബേതലഹേമിൽ തന്നെയാണെന്ന് കരുതാതെ നമ്മുടെ ഓരോരുത്തരുടെയും ഹൃദയങ്ങളിൽ ജാതനാരിക്കുന്നു എന്ന ചിന്ത ആവർത്തിച്ച് ഉറപ്പിക്കേണ്ട അവസരമാണ്. ഓരോ ക്രിസ്തുമസും ദൈവിക നിയോഗങ്ങൾക്ക് ച്യുതി സംഭവിച്ചുകൊണ്ടിരിക്കുന്ന കാലഘട്ടത്തിൽ ലോകത്തെ വീണ്ടെടുക്കുവാനുള്ള വലിയ ദൈവിക പദ്ധതിയായിരുന്നു ക്രിസ്തുവിന്റെ ജനനം എന്ന ഉൾബോധം നമ്മെ ഭരിക്കേണ്ട അവസരമാണിത്. ആഘോഷങ്ങൾക്കപ്പുറം ലോകത്തിൽ നിന്ന് അന്ധകാരം നീങ്ങി, ശാന്തിയുടെയും സമാധാനത്തിന്റെയും, സ്നേഹത്തിന്റെയും സന്ദേശം ജനഹൃദയങ്ങളിൽ പകരുവാൻ നമുക്ക് കഴിയുന്നുണ്ടോ എന്നതാണ് പ്രസക്തമായ ചോദ്യം. ദരിദ്രരോടുള്ള ആശ്വാസവചനം, പാപികൾക്ക് പശ്ചാത്താപം, രോഗികൾക്ക് സൗഖ്യം, ഹൃദയം തകർന്നിരിക്കുന്നവർക്ക് സ്വാന്തര്യം, അടിമകൾക്ക് മോചനം, കുരുടർക്ക് കാഴ്ച തുടങ്ങിയ ദൈവിക പദ്ധതിയാണ് ക്രിസ്തു കാട്ടിത്തന്നത്. ഇതൊക്കെ ദൈവപുത്രൻ ചെയ്തെങ്കിൽ ഇന്ന് മനുഷ്യന് കഷ്ടപ്പാടുകളുടെയും വേദനകളുടെയും കാഠിന്യത്താൽ നെടുവീർപ്പിട്ടുകഴിയുന്നവർക്ക് ആശ്വാസം പകരുവാനെങ്കിലും കഴിയണം. അല്ലെങ്കിൽ ക്രിസ്തുമസന്റെ ആഘോഷപ്രകടനത്തിന് അർത്ഥമില്ല.

ക്രിസ്തു പ്രാദേശികമായ ദൈവസങ്കല്പമല്ല. സർവ്വജനത്തിന്റെയും രക്ഷയ്ക്കുവേണ്ടി അവതരിച്ച ദൈവപുത്രനാണ്. അതുകൊണ്ടുതന്നെ മതങ്ങൾക്കപ്പുറത്ത് സകലമനുഷ്യരെയും ആശ്വസിപ്പിക്കുവാൻ നാം ബാധ്യസ്ഥരാണ്. മനുഷ്യനെ പാപത്തിൽ നിന്ന് രക്ഷിക്കുവാൻ ദൈവം മനുഷ്യനായി ഭൂമിയിൽ ജനിച്ചതാണ്. അതുകൊണ്ട് തന്നെ നിഷേധിക്കാനാവാത്ത അനുഭവങ്ങളുടെ ചരിത്രപ്പാടുകളിൽ ജനകോടികൾ ആ മശിഹായെ പിൻപറ്റി. യേശുവിന്റെ സുവിശേഷം വൻകരങ്ങളെ കീഴടക്കി ഒരു ശക്തിക്കും സുവിശേഷത്തെ ബന്ധിക്കുവാൻ കഴിഞ്ഞില്ല. പാപത്തിന്റെ ചെളിക്കുണ്ടിൽനിന്ന് എത്രയോ ആയിരങ്ങൾ ദൈവസ്നേഹത്തിന്റെ വിശുദ്ധിയിൽ സ്നാപനം ചെയ്തു. ഇതൊക്കെ ചരിത്രസത്യങ്ങളാണെങ്കിലും ഇന്നും ക്രിസ്തുവിന്റെ ചൈതന്യം ഇല്ലാതെ എത്രയോപേർ നമുക്ക് ചുറ്റുമുണ്ട്

എന്നത് മറന്നുകൂടാ. അവർക്ക് ക്രിസ്തുവിനെ നൽകേണ്ട ചുമതലയാണ് ഈ ക്രിസ്തുമസ് വേളയിൽ നാം ഏറ്റെടുക്കേണ്ടത്. ദുരന്തങ്ങളിൽ ആശ്വാസമായി, ദുഃഖങ്ങളിൽ സാന്ത്വനമായ്, അനാഥർക്ക് ആശ്വാസമായ് ക്രിസ്തുവിന്റെ സാന്നിധ്യം മറ്റുള്ളവരിലേക്ക് പകരുവാൻ നമുക്ക് കഴിയണം. നഷ്ടപ്പെട്ട നാളുകളെ ഓർത്ത് വിലപിക്കാതെ, മുമ്പിലുള്ള നാളുകൾ ക്രിസ്തുവിനായി ജീവിക്കുവാൻ നാം തീരുമാനിക്കണം.

ഓരോ ക്രൈസ്തവനും ക്രിസ്തുവിന്റെ ദൗത്യം ഏറ്റെടുക്കേണ്ട കാലഘട്ടമാണിത്. ദൈവസ്നേഹത്തിന്റെ പ്രചാരകരായി നാം മാറേണ്ടിയിരിക്കുന്നു. സംഘട്ടനങ്ങളും ഭയാശങ്കകളും നിഴലിട്ടിരിക്കുന്ന ഈ കാലത്ത് രക്ഷകനായി ജന്മമെടുത്ത ക്രിസ്തുവിനെ നമുക്ക് ആഘോഷത്തിലല്ല, ഹൃദയത്തിൽ ഉൾക്കൊള്ളാൻ കഴിയണം.

ജനന പെരുന്നാളിന്റെയും പുതുവർഷത്തിന്റെയും ആശംസകൾ ഏവർക്കും നേരുന്നു. □

MBA

MCA

M.Sc IT

BCA

B.Com

BBA

M G UNIVERSITY

Off-Campus Study Centre

MBA ♦ MCA ♦ MSc CS ♦ MA JM
BCA ♦ BBA ♦ B.COM ♦ BA JM
SIKKIM MANIPAL UNIVERSITY

OTHER COURSES

MULTIMEDIA, HARDWARE, TELECOM ENGINEERING
PGDCA, ADCA, CTTC, DCA, GRAPHICS, TALLY,
NET, AUTOCAD, 3DS MAX
(TCIL, GOVT. OF INDIA)

**SERT
IT CAMPUS**

Above Federal Bank, Engg. College Road,
Chengannur. Ph: 0479- 2456955, 2450955,
2452738, 3091499.
Web: www.sertitcampus.com

Regular & Weekend Batches

കൗൺസിലിംഗ്

ഫാ. പി. കെ. കോശി

മൂല്യശോഷണത്തിന്റെ വിവിധ ഘടകങ്ങൾ

മൂല്യശീക്ഷണം ഇന്ന് ഒരു പ്രതിസന്ധിയിലേക്ക് നീങ്ങിക്കൊണ്ടിരിക്കുന്നു. അംഗീകൃത മൂല്യങ്ങൾ കുറയുകയും പുതിയ മൂല്യങ്ങൾ പ്രതിഷ്ഠിക്കപ്പെടുകയും ചെയ്യുന്നു. ഇത്തരം മാറ്റം പലപ്രതിസന്ധികളും സൃഷ്ടിച്ചേക്കാം. ക്രിയാത്മ മൂല്യങ്ങളുടെ സ്വാധീനം ക്ഷയിക്കുകയും നിഷേധാത്മക മൂല്യങ്ങൾ വ്യാപിക്കുകയും ചെയ്യുമ്പോൾ സമൂഹത്തിന്റെ നിലനിൽപ്പുതന്നെ പ്രശ്നമാകുന്നു. ധർമ്മം ക്ഷയിക്കുകയും അധർമ്മം വളരുകയും ചെയ്യുമ്പോൾ ദിവ്യപുരുഷന്മാർ ധർമ്മസംസ്ഥാപനാർത്ഥം അവതരിയ്ക്കും പ്രവചകന്മാർ, ദിവ്യപുരുഷന്മാർ, വിശുദ്ധന്മാർ, സാമൂഹിക പരിഷ്കർത്താക്കൾ തുടങ്ങിയ വ്യക്തികളുടെ കാലാകാലങ്ങളിലെ ശ്രമഫലമായിട്ടാണ് ലോകത്തിലെ വിവിധ സമൂഹങ്ങൾ മൂല്യപ്രതിസന്ധികളിൽ നിന്ന് ഉയിർത്തെഴുന്നേറ്റിട്ടുള്ളത്. Samuel Becket ന്റെ "Waiting for God.." എന്ന നാടകത്തിൽ സാമൂഹിക മാറ്റത്തിനായി നിഷ്ക്രിയനായി കാത്തിരിയ്ക്കുന്ന വ്യക്തിയെ കാണുക. ഈ നിഷ്ക്രിയത്വം വളരെ ആത്മഹത്യോപരമാണ്.

മൂല്യശോഷണത്തിന് രണ്ട് പ്രധാന പ്രശ്നങ്ങളുണ്ട്. ഒന്ന് ശിക്ഷണോപാധികളിലും മാർഗ്ഗത്തിലും വന്നുകൊണ്ടിരിക്കുന്ന മാറ്റങ്ങളുടെ ഫലമായുള്ള പ്രശ്നങ്ങൾ. രണ്ട് സമൂഹത്തിൽ മൂല്യബോധനത്തിൽ വന്നുകൊണ്ടിരിക്കുന്ന മാറ്റ ഫലമായി നിഷേധാത്മക മൂല്യങ്ങളുടെ വർദ്ധിച്ചു വരുന്ന സ്വാധീനം.

മൂല്യശീക്ഷണം നൽകുവാൻ സമൂഹത്തിലുള്ള 4 പ്രധാന ഘടകങ്ങൾ ഇവിടെ വിശദീകരിയ്ക്കാം.

1. കുടുംബം :- കുടുംബം കുടുംബങ്ങൾ ഇമ്പമുണ്ടാകുന്നതാണ്. ഇന്ന് പലകുടുംബങ്ങളും കുടുംബങ്ങൾ കമ്പമുണ്ടാകുന്നതായി മാറിയിരിക്കുന്നു. കേരളത്തിലെ കുടുംബങ്ങളുടെ ജീവിതശൈലിയിലെ ചില മാറ്റങ്ങൾ മൂല്യശോഷണത്തിന് കാരണമായിരിക്കുന്നു. അവയുടെ ചില പരിണിത ഫലങ്ങൾ വിശദമായി ചിന്തിയ്ക്കാം.

(a) ചെറിയ കുടുംബങ്ങളുടെ ആവിർഭാവം : ഇന്ന് കുട്ടുകുടുംബത്തിനു പകരം അണുകുടുംബങ്ങൾ ആയിത്തീർന്നിരിക്കുന്നു. അംഗസംഖ്യയിൽ ചെറുത് എന്നതിനെക്കാൾ തലമുറയുടെ എണ്ണത്തിൽ കുറവുള്ള കുടുംബങ്ങൾ കേരളത്തിൽ വർദ്ധിച്ചു വരുന്നു. ജോലി സാധ്യതകളിലും നഗരവൽക്കരണത്തിലും വന്നുകൊണ്ടിരിക്കുന്ന മാറ്റങ്ങളുടെ ഫലമായി പണ്ടൊക്കെ മൂന്നു തലമുറകൾ ഒന്നിച്ചു താമസിച്ചിരുന്ന

കുടുംബങ്ങളുടെ സ്ഥാനത്ത് ഇന്ന് അപ്പനും അമ്മയും മക്കളും മാത്രമുള്ള ന്യൂക്ലിയർ ഫാമിലികൾ വർദ്ധിച്ചുവരുന്നു. കൊച്ചുകുട്ടികളുടെ മൂല്യശീക്ഷണത്തിലും കുടുംബത്തിൽ ആത്മീയത നിലനിർത്തുന്നതിലും പ്രധാന പങ്കു വഹിച്ചിരുന്ന മുത്തശ്ശന്മാരുടെയും മുത്തശ്ശിമാരുടെയും അഭാവം കുട്ടികളുടെ സ്വഭാവ രൂപവൽക്കരണത്തെ കാര്യമായി ബാധിയ്ക്കുന്നുണ്ട്. ഇന്ന് ചെറുപ്പക്കാരായ മാതാപിതാക്കൾക്ക് ബാഹ്യകാര്യ വ്യഗ്രതയിൽ കുട്ടികളെ ശ്രദ്ധിക്കാൻ വേണ്ടത്ര സമയം കിട്ടുന്നില്ലെന്നു മാത്രമല്ല അവർ പഴയ തലമുറയെ അപേക്ഷിച്ച് മൂല്യബോധത്തിന്റെയും ബോധ്യങ്ങളുടെയും കാര്യത്തിൽ പിന്നോക്കാവസ്ഥയിലുമാണ്.

(b) ഉദ്യോഗസ്ഥരായ സ്ത്രീകൾ : കുടുംബ ഘടനയിൽ വരുന്ന മറ്റൊരു മാറ്റം സ്ത്രീകളുടെ വർദ്ധിച്ചു വരുന്ന ജോലി സാധ്യതയാണ്. കുടുംബത്തിനു പുറത്ത് ജോലി ചെയ്യുന്ന സ്ത്രീകളുടെ എണ്ണം വർദ്ധിച്ചുകൊണ്ടിരിയ്ക്കുന്നു. ഇന്ന് അമ്മ ഓഫീസിലും പാൽ കുപ്പിയിലുമായിരിക്കുന്ന അവസ്ഥ. മിക്ക കുടുംബങ്ങളിലും സാമ്പത്തിക സ്ഥിരത ലഭിയ്ക്കാൻ രണ്ടുപേരും അദ്ധ്വാനിക്കേണ്ട അവസ്ഥ. മാത്രവുമല്ല സ്ത്രീകളുടെ വിദ്യാഭ്യാസം വർദ്ധിച്ചതോടുകൂടി വീട്ടിൽ തന്നെ ഒതുങ്ങിക്കൂടാൻ താല്പര്യമില്ലാത്ത സ്ത്രീകൾ. സ്ത്രീ-പുരുഷ സമത്വത്തിന്റെ ഈ കാലഘട്ടത്തിൽ സ്ത്രീകളുടെ ജോലി പുരോഗമന ചിന്തയുടെയും സാമ്പത്തിക ഭദ്രതയുടെയും ലക്ഷ്യമായി പരിഗണിയ്ക്കപ്പെടുന്നു. എന്നാൽ ഈ മാറ്റത്തിന്റെ ബുദ്ധിമുട്ടനുഭവിയ്ക്കുന്നത് കുട്ടികളാണ്. അവരുടെ കാര്യത്തിൽ വേണ്ട പരിചരണം നൽകാൻ സമയമോ മാനസിക സ്വസ്ഥതയോ മാതാപിതാക്കൾക്കു ലഭിയ്ക്കുന്നില്ല. മാത്രമല്ല കുട്ടികളെ സംരക്ഷിയ്ക്കുന്ന വേലക്കാരും ആയമാരും മൂല്യശീക്ഷണത്തിന്റെ കാര്യത്തിൽ അനുകൂലമായ സ്വാധീനത്തേക്കാൾ പ്രതികൂലമായ പ്രശ്നങ്ങളാണ് സൃഷ്ടിക്കുന്നത്.

(c) കുട്ടികളുടെ സ്വാതന്ത്ര്യം : ഇന്ന് നമ്മുടെ കുടുംബങ്ങളിൽ മുൻകാലത്തേക്കാൾ വളരെ കുടുതൽ സ്വാതന്ത്ര്യം കുട്ടികൾക്ക് ലഭിക്കുന്നു. കുട്ടികളുടെ സ്വാതന്ത്ര്യബോധവും അറിവും വർദ്ധിച്ചതോടൊപ്പം എന്തു വായിക്കണം, എന്തു ചെയ്യണം, എന്തു കാണണം, ആരുമായി കൂട്ടുകൂടണം എന്നിങ്ങനെയുള്ള കാര്യങ്ങളിൽ കുട്ടികൾ പണ്ടത്തെക്കാളധികം സ്വാതന്ത്ര്യമുപയോഗിക്കുന്നു. മാതാപിതാക്കളുടെ സ്വാധീ

നവും അധികാരവും ആനുപാതികമായി കുറഞ്ഞുവരുന്നു. ഹൈസ്കൂൾ തലത്തിലേക്ക് എത്തുമ്പോൾ കുട്ടികളുടെ മേൽ മാതാപിതാക്കൾക്കുള്ള സ്വാധീനം ദുർബലമാകുന്നു. അവരുടെ സൗഹൃദമണ്ഡലം പഴയകാലത്തേക്കാൾ വിശാലമാകുന്നു. മതപഠനം, മൂല്യശിക്ഷണം, സ്വഭാവരൂപവൽക്കരണം തുടങ്ങിയ കാര്യങ്ങളിൽ മാതാപിതാക്കളുടെ പിടിയിൽ നിന്നും വഴുതി മാറാൻ എളുപ്പം സാധിയ്ക്കുന്നു. ഇത് സാമൂഹ്യവും മാനസികവും ആത്മീകവുമായ മൂല്യശോഷണത്തിലേക്ക് നയിക്കപ്പെടുന്നു.

(d) സമയത്തിന്റെ വിനിയോഗത്തിലെ അപാകതകൾ : കുടുംബ ജീവിതത്തിൽ ഓരോ ദിവസവും 24 മണിക്കൂർ എങ്ങനെ വിനിയോഗിയ്ക്കപ്പെടുന്നു എന്നത് മൂല്യശിക്ഷണത്തെ ബാധിക്കുന്ന പ്രധാന ഘടകങ്ങളാണ്. കൃഷി പ്രധാന തൊഴിലായിരുന്ന പഴയകാലത്ത് ദിവസം മുഴുവൻ കുടുംബാംഗങ്ങൾ ഒന്നിച്ചു കഴിഞ്ഞിരുന്നു. ഒന്നിച്ച് പ്രാർത്ഥിക്കാനും പ്രവർത്തിക്കാനും കഴിഞ്ഞിരുന്നു. “The family that prays together stays together” ഈ സ്ഥിതിയിൽ ഇന്ന് മാറ്റം വന്നു. ജീവിതശൈലി, സമയമില്ലായ്മ, തിരക്കുകൂടുതൽ മൂല്യശോഷണത്തിന് കാരണമാകുന്നു. കുടുംബജീവിതത്തിൽ വന്നതായ ഘടനാപരമായ ഈ മാറ്റങ്ങൾ മൂല്യശോഷണത്തിലേക്ക് നയിക്കുന്നു.

2. വിദ്യാഭ്യാസ സ്ഥാപനങ്ങൾ

(a) വിദ്യാഭ്യാസത്തെപ്പറ്റിയുള്ള വീക്ഷണം: - സ്കൂൾ തലത്തിൽ വന്നുകൊണ്ടിരിയ്ക്കുന്ന ഏറ്റം നിർണ്ണായകമായ മാറ്റം വിദ്യാഭ്യാസത്തെപ്പറ്റി മാതാപിതാക്കളും സ്കൂൾ അധികാരികളും വെച്ചു പുലർത്തുന്ന കാഴ്ചപ്പാടിയാണ്. തത്വപരമായി ചിന്തിക്കുമ്പോൾ വിദ്യാഭ്യാസത്തിന്റെ ഉദ്ദേശം വ്യക്തിയുടെ സമഗ്ര വികസനമാണെന്ന് സമ്മതിക്കുമെങ്കിലും പ്രായോഗികമായി എല്ലാവരുടെയും പ്രധാനലക്ഷ്യം സിലബസ് അനുസരിച്ചുള്ള പഠനവിഷയങ്ങളിലെ പ്രാഗൽഭ്യവും ലഭിയ്ക്കുന്ന മാർക്കുകളുമാണ്. പണ്ട് ഗുരുകുല വിദ്യാഭ്യാസമായിരുന്നു നിലവിലിരുന്നത്. ഗുരുമുഖത്തു നിന്നും കണ്ടും, കേട്ടും, ചെയ്തും പഠിച്ചിരുന്നു. യേശുക്രിസ്തു ഒരു നല്ല ഗുരു എന്ന നിലയിൽ പ്രവർത്തിയ്ക്കുന്നുണ്ട്. ബഥന്യായിൽ ലാസറിന്റെ ഭവനത്തിലെ യേശു നല്ല ഗുരുവാണ്. “ഗുരു വന്നിട്ടുണ്ട്” എന്ന പ്രസ്താവനയിൽ തന്നെ മറിയം നല്ല ... തിരഞ്ഞെടുക്കുന്നത് യേശുവിന്റെ പാദപീഠത്തിങ്കൽ ഇരുന്ന് പഠിയ്ക്കുന്നതിലൂടെയാണ്. ഇന്ന് ഇതിന്റെ കുറവ് അധികമായിട്ടുണ്ട്.

ഉപരിപഠനത്തിനും ജോലിയ്ക്കും പരീക്ഷാ യോഗ്യത പ്രധാന മാനദണ്ഡമാകയാൽ അദ്ധ്യാപകർക്കും, വിദ്യാർത്ഥികൾക്കും, മാതാപിതാക്കൾക്കും മറ്റെല്ലാം മാറ്റിവെച്ചു

കൊണ്ട് ഏറ്റം കൂടുതൽ മാർക്ക് കരസ്ഥമാക്കുക എന്നതാണ്. മൂല്യശിക്ഷണത്തിനും മതപഠനത്തിനുമുള്ള സമയം ഒരു നഷ്ടമായി ഈ ചിന്താഗതിക്കാർ കാണുന്നു. പണ്ട് Scripture class സ്കൂളുകളിൽ ഉണ്ടായിരുന്നു. ക്രിസ്തീയ വിദ്യാലയങ്ങളിൽപ്പോലും ഇത് മാറ്റമായിരിക്കുന്നു. മതപഠന ക്ലാസ്സുകളും Moral & ethical teaching ഉം നഷ്ടമായിരിയ്ക്കുന്ന വിദ്യാഭ്യാസം. ഇന്ന് ‘വിദ്യാഭ്യാസം’ ‘വിദ്യ ആഭാസ’മാക്കി മാറ്റിയിരിക്കുന്നു.

(b) വിദ്യാഭ്യാസ മേഖലയിലെ മൂല്യച്യുതി: കുട്ടികളുടെ അഡ്മിഷൻ, അദ്ധ്യാപക നിയമം, നൂറുശതമാനം വിജയത്തിനായുള്ള കിടമത്സരം, ഖ്യാതി നേടാനുള്ള വ്യഗ്രത തുടങ്ങിയ കാര്യങ്ങളാൽ മൂല്യച്യുതി സംഭവിയ്ക്കുന്നു. അഴിമതിയുടെ അതിപ്രസരം പലയിടത്തും കാണുന്നു. ഇന്ന് വിദ്യാഭ്യാസമേഖല വ്യവസായവൽക്കരിക്കപ്പെട്ടിരിയ്ക്കുന്നു. കച്ചവട സംസ്കാരത്തിന്റെ ഭാഗമായി വിദ്യ അഭ്യസനം മാറുമ്പോൾ അടിസ്ഥാനമൂല്യങ്ങളുടെ ശോഷണം കൂടുതൽ പ്രകടമാകുന്നു. മൂല്യശോഷണം നൽകാനുള്ള ധാർമ്മികശക്തി അഥവാ തന്റേടം പല വിദ്യാലയങ്ങളിലും നഷ്ടമായിരിക്കുന്നു. അദ്ധ്യാപനം പാവനമായ ധർമ്മമായും സേവനമായും മനസ്സിലാക്കിയിരുന്ന വീക്ഷണത്തിനുപകരം അത് വെറും തൊഴിലായും ഉപജീവനമാർഗ്ഗമായും പരിഗണിയ്ക്കുമ്പോൾ മൂല്യശോഷണം സംഭവിയ്ക്കുന്നു.

(c) പുറമെ നിന്നുള്ള സ്വാധീനങ്ങൾ :- രാഷ്ട്രീയ സംഘടനകളുടെ ഇടപെടലുകൾ വിദ്യാഭ്യാസ മേഖലയിലെ മൂല്യശോഷണത്തിന് കാരണമാകുന്നു. അനാരോഗ്യകരമായ നൽവരം, സത്യസന്ധതയില്ലായ്മ, പണത്തിന്റെ ദുർവിനിയോഗം തുടങ്ങിയവമുഖാന്തിരം മൂല്യശിക്ഷണം തടസ്സപ്പെടുന്നു. രാഷ്ട്രീയ അതിപ്രസരം മുഖാന്തരം അച്ചടക്കം കുറയ്ക്കുക മാത്രമല്ല നിഷേധാത്മകമായ മൂല്യങ്ങൾ വിദ്യാലയത്തിൽ പ്രവേശിയ്ക്കുന്നു. രാഷ്ട്രീയത്തോടൊപ്പം സാമൂഹിക സമ്പർക്ക മാധ്യമങ്ങളായ സിനിമ, നാടകം, മാസികകൾ, ടിവി തുടങ്ങിയവയുടെ അതിപ്രസരവും മൂല്യശോഷണത്തിന് കാരണമാകുന്നു.

ഈ നാട്ടിലെ ‘സർക്കാർ’ തന്നെ മൂല്യശിക്ഷണത്തെ പ്രതികൂലമായി ബാധിയ്ക്കുന്ന ഘടകമാണ്. (തുടരും) □

M.G.O.C.S.M വർഷിക ക്യാമ്പ്

M.G.O.C.S.M. വർഷിക ക്യാമ്പ് ഡിസംബർ 26 മുതൽ 30 വരെ തുവമൺ സെന്റ് മേരീസ് കത്തീഡ്രലിൽ നടക്കും. നമ്മുടെ ഭദ്രാസനത്തിലെ യൂണിറ്റുകളിൽ നിന്നും അംഗങ്ങൾ നിർബന്ധമായും പങ്കെടുക്കണം. വിശദവിവരങ്ങൾക്ക് 0481-2567338.

M.G.O.C.S.M ഭദ്രാസന സമ്മേളനം

കുട്ടംപേരൂർ :- ചെങ്ങന്നൂർ ഭദ്രാസന M.G.O.C.S.M ഏകദിന സമ്മേളനം കുട്ടംപേരൂർ സെന്റ് മേരീസ് ഓർത്തഡോക്സ് പള്ളിയിൽ അഭിവന്ദ്യ തോമസ് മാർ അത്താനാസിയോസ് തിരുമനസ്സുകൊണ്ട് ഉദ്ഘാടനം ചെയ്തു. ഭദ്രാസന വൈസ് പ്രസിഡന്റ് ഫാ. വിൽസൺ ശങ്കരത്തിൽ അദ്ധ്യക്ഷത വഹിച്ചു. പ്രഫ. ജോൺ മാത്യു, സാലമ്മ തോമസ്, ജോമോൾ സി. വൈ. എന്നിവർ പ്രസംഗിച്ചു.

M.G.O.C.S.M ജനറൽ സെക്രട്ടറി ഫാ. ഡോ. വി. എം. ഏബ്രഹാം ക്ലാസെടുത്തു. സജീവമായ ഗ്രൂപ്പ് ചർച്ചകൾക്ക് ഫാ. കോരൂത്ത് ചെറിയാൻ, ഫാ. ജിജു സാമുവേൽ, ഫാ. വിമൽ മാമ്മൻ ചെറിയാൻ, ഫാ. ജോസഫ് കുര്യാക്കോസ്, ഫാ. സ്റ്റീഫൻ വർഗീസ്, ഫാ. ഫെലിക്സ് യോഹന്നാൻ, അഡ്വ. ജോർജ്ജ് എം. ജേക്കബ്, ശ്രീ. സി. കെ. റെജി, ശ്രീ. സജി പട്ടാമം, ബ്രദർ വിൽസൺ, ബിൻസി റെജി, അജിതാ വിൽസൺ എന്നിവർ നേതൃത്വം നൽകി. ഫാ. ഷിബു വർഗീസ് മോഡറേറ്ററായിരുന്നു. വിവിധ ഗ്രൂപ്പുകളിൽനിന്നും തിരഞ്ഞെടുക്കപ്പെട്ട ലീഡേഴ്സ് ഗ്രൂപ്പ് ചർച്ചയിലൂടെ ഉരുത്തിരിഞ്ഞ അഭിപ്രായങ്ങൾ കോഡീകരിച്ച് അവതരിപ്പിച്ച് ശ്രദ്ധേയമായിരുന്നു.

ഗാനപരിശീലനത്തിന് ഫാ. മത്തായി കുനിൽ നേതൃത്വം നൽകി. ചങ്ങനാശ്ശേരി S B കോളേജിലെ മിറ്റി കൂറുൻ ഉച്ചയ്ക്കുശേഷം ക്ലാസ് നയിച്ചു. ഭദ്രാസന സുവിശേഷസംഘം വൈസ് പ്രസിഡന്റ് ഫാ. സി. കെ. ഗീവർഗീസ് അദ്ധ്യക്ഷത വഹിച്ച സമാപനസമ്മേളനം ഭദ്രാസന സെക്രട്ടറി റവ. ഫാ. മാത്യു വർഗീസ് ഉദ്ഘാടനം ചെയ്തു. ഫാ. ജോൺ പോൾ, ഫാ. തോമസ് പി. നൈനാൻ, ശ്രീ. കെ. സി സഖറിയ, ശ്രീമതി മറിയാമ്മ ചെറിയാൻ, ഭദ്രാസന കോ-ഓർഡിനേറ്റർ പി. എം. സാമുവേൽ എന്നിവർ പ്രസംഗിച്ചു.

കുട്ടംപേരൂർ സെന്റ് മേരീസ് ഇടവകയിലെ അംഗങ്ങളും മാനേജിംഗ് കമ്മിറ്റിയും, ഡിസ്ട്രിക്റ്റ് ഓർഗനൈസ്മറായ, ജോൺ വി. ചാക്കോ (ചെങ്ങന്നൂർ), ജോൾസൺ പി. ജോർജ്ജ് (ഇടവകാട്), വിവേക് വർഗീസ് (പന്തളം), ചിൽസ് തോമസ് കോശി (പുത്തൻകാവ്), ജിയോ എം. സോളമൻ (ഉമയാറ്റുകര) എന്നിവർ നേതൃത്വം നൽകി.

സമർപ്പണ ശുശ്രൂഷയോടുകൂടി സമ്മേളനം സമാപിച്ചു 400 പ്രതിനിധികൾ സമ്മേളനത്തിൽ പങ്കെടുത്തു.

ആദരാഞ്ജലികൾ



ചെങ്ങന്നൂർ ഭദ്രാസനത്തിലെ സീനിയർ വൈദികനായ മാനാർ മട്ടയ്ക്കൽ പള്ളിവാതുക്കൽ വന്ദ്യ. എം. എ. അലസ്കാണ്ടർ (90) നിര്യാതനായി. ഭദ്രാസനത്തിലെ വിവിധ ദേവാലയങ്ങളിലെ ബഹു. അച്ചന്റെ സേവനങ്ങളെ നന്ദിപൂർവ്വം സ്മരിക്കുന്നു. ഭദ്രാസനത്തിന്റെയും, ബെൽപത്രികയുടെയും ആദരാഞ്ജലികൾ അർപ്പിക്കുന്നു.

ഉദ്ഘാടനം

ഉപരിപാഠനാർത്ഥം കേരളത്തിനു വെളിയിൽ വിവിധ വിദ്യാഭ്യാസ സ്ഥാപനങ്ങളിൽ പഠിക്കുന്ന വിദ്യാർത്ഥികളുടെ വിവരങ്ങൾ M.G.O.C.S.M കുട്ടംപേരൂർ സെന്റ് മേരീസ് യൂണിറ്റിൽ നിന്നും ശേഖരിച്ചത് സ്വീകരിച്ചുകൊണ്ട് അഭിവന്ദ്യ തോമസ് മാർ അത്താനാസിയോസ് തിരുമനസ്സുകൊണ്ട് ഉദ്ഘാടനം ചെയ്തു. യൂണിറ്റ് ട്രഷറർ റോബിൻ തങ്കച്ചൻ വിശദമായ ലിസ്റ്റ് തിരുമനസ്സിനെ ഏല്പിച്ചു.

നമ്മുടെ വിദ്യാർത്ഥികൾ വിദ്യാഭ്യാസ സത്തിനുവേണ്ടി വിദൂരങ്ങളിൽ പോകുമ്പോൾ അടുത്തുള്ള നമ്മുടെ പള്ളികളിൽ ആരാധനയ്ക്ക് സംബന്ധിക്കണമെന്ന് തിരുമനസ്സുകൊണ്ട് ഉദ്ബോധിപ്പിച്ചു. M.G.O.C.S.M ഇടവക യൂണിറ്റുകൾ എത്രയും വേഗം വിദൂരങ്ങളിൽ പഠിക്കുന്നവരുടെ അഡ്രസ് അഭിവന്ദ്യ തിരുമേനിയെ ഏല്പിക്കണമെന്ന് നിർദ്ദേശിച്ചു. കുട്ടംപേരൂർ M.G.O.C.S.M. യൂണിറ്റിൽ നിന്നും ലഭിച്ച അഡ്രസുകളിൽ അന്നുതന്നെ വിശദമായ കത്തുകളും, ക്രിസ്തുമസ് പുതുവത്സര ആശംസകളും അയച്ചതായി തിരുമനസ്സുകൊണ്ട് അറിയിച്ചു.

റാങ്ക് കരസ്ഥമാക്കി



“ദിവ്യ ബോധനം DOCE രണ്ടാം വിഷയത്തിന് (നേർവഴിയിൽ) മലങ്കര അടിസ്ഥാനത്തിൽ രണ്ടാം റാങ്ക് കരസ്ഥമാക്കിയ പുത്തൻകാവ് സെന്റ് മേരീസ് കത്തീഡ്രൽ യൂണിറ്റ് വിദ്യാർത്ഥി ശ്രീമതി ആനി ജോസഫിന് അനുമോദനങ്ങൾ.

നിയമിതരായി

ചെങ്ങന്നൂർ ഭദ്രാസന ശുശ്രൂഷക സംഘം വൈസ് പ്രസിഡന്റായി റവ. ഫാ. ജോസ് തോമസിനെയും, സെക്രട്ടറി യായി ശ്രീ. ഈപ്പൻ വറുഗീസിനെയും (പാഠക്കൂട്ടത്തിൽ ബോബദവൻ, പുത്തൻകാവ് - 0479 2456350, 9961023966) അഭിവന്ദ്യ ഇടവക മെത്രാപ്പോലീത്താ നിയമിച്ചു.



ജ്യോതിർഗമയം

ഫാ. നൈനാൻ വി. ജോർജ്ജ്

കഴിവുകളെ തിരിച്ചറിയുക

ഒരേ അധ്യാപകർ ഒരേ വിഷയം പഠിപ്പിക്കുന്നു. ക്ലാസ്സിലെ കുട്ടികൾ ശ്രദ്ധിക്കുന്നു. എല്ലാവരും പരീക്ഷ എഴുതുന്നു. പക്ഷേ ഓരോരുത്തർക്കും ലഭിക്കുന്നത് വ്യത്യസ്തമാർക്കുകൾ. എന്തുകൊണ്ട് ഇങ്ങനെ സംഭവിക്കുന്നു എന്ന് നാം പലപ്പോഴും ചിന്തിക്കാറുണ്ട്. ഓരോ വിദ്യാർത്ഥിക്കും ഗ്രഹിക്കുവാനും ഓർമ്മ വെക്കുവാനും ആശയ പ്രകടനത്തിനുമുള്ള കഴിവുകൾ വ്യത്യസ്തമാണ് എന്നതാണ് കാരണം.

നിങ്ങളുടെ കഴിവുകൾ എന്തെല്ലാമാണ് എന്ന് പലപ്പോഴും നിങ്ങൾ മനസ്സിലാക്കാറില്ല. നിങ്ങളുടെ ജ്യേഷ്ഠനും അനുജനും ഒരേ മാതാപിതാക്കളിൽ നിന്നുമാണ് ജനിച്ചത് എങ്കിലും ഓരോരുത്തരും ശാരീരികമായി വ്യത്യസ്തരല്ലേ. ശരീരാകൃതി പൊതുവേ ഒരുപോലെയാണല്ലോ. ഇതുപോലെ തന്നെയാണ് മാനസിക കഴിവുകളും. ചിലർ പൊതുവേ ഉത്സാഹമുള്ളവരായിരിക്കും. മറ്റുള്ളവർ മന്ദഗതിക്കാരായിരിക്കാം. ചിലർക്കു മുൻകോപം വരും ചിലർ സാമാന്യത്തിലധികം ലജ്ജാലുക്കളും വികാര ജീവികളുമായിരിക്കും. നിങ്ങളുടെ ജ്യേഷ്ഠനേക്കാൾ ബുദ്ധിശക്തി നിങ്ങളുടെ അനുജത്തിന് ഉണ്ടാകും. നിങ്ങൾ പെട്ടെന്ന് ഗ്രഹിക്കും. അനുജൻ ഓർമ്മശക്തി കുറവായിരിക്കും. ഇങ്ങനെ വിവിധ രീതിയിൽ ബുദ്ധിപരമായ വ്യത്യാസങ്ങളുണ്ട്.

ബുദ്ധിയുടെ മാനദണ്ഡത്തെ മനഃശാസ്ത്രജ്ഞർ IQ (Intelligence Quotient) എന്നാണ് വിവക്ഷിക്കുന്നത്. സാധാരണ 10 വയസ്സുള്ള കുട്ടികൾ ചെയ്യുന്ന ബുദ്ധിപരീക്ഷകൾ ചെയ്തുതീർക്കുവാൻ കഴിയുന്നവന്റെ മാനസിക വയസ്സ് 10 ആണ്. അപ്പോൾ ഐ. ക്യു 100 ആണ്. 10 വയസ്സായ കുട്ടി 12 വയസ്സുകാരൻ ചെയ്യുന്നത്ര ചെയ്താൽ അവന്റെ ഐ. ക്യു 120 ആണ്. 10 വയസ്സുകാരൻ 8 വയസ്സുകാരന്റേതുമാത്രമേ ചെയ്യുന്നുള്ളൂ എങ്കിൽ അവന്റെ ഐ. ക്യു. 80 ആയിരിക്കും. ഒരാളുടെ മാനസിക വയസ്സിനെ കാലിക വയസ്സുകൊണ്ട് ഹരിച്ച് 100 കൊണ്ട് ഗുണിച്ചാൽ അയാളുടെ ഐ. ക്യു. കിട്ടും. 125 ഐ. ക്യു. ഉള്ള ഒരുവൻ അധ്യാപകൻ ഒരുക്കാര്യം ഒറ്റപ്രാവശ്യം പറഞ്ഞാൽ പെട്ടെന്ന് മനസ്സിലാക്കുന്നു. 100 ഐ. ക്യു. കാരൻ ചിലപ്പോൾ രണ്ടുമൂന്നു തവണ കേട്ടാലേ വ്യക്തമായി മനസ്സിലാക്കുകയുള്ളൂ. അന്യർ പറയുന്ന കാര്യം അതേ അർത്ഥത്തിൽ മനസ്സിലാക്കുകയും തക്ക മറുപടി കൊടുക്കുവാൻ കഴിയുകയും ചെയ്യുന്നത് മാനസികമായ കഴിവിന്റെ ലക്ഷണമാണ്. സാധാരണ ശരാശരി ബുദ്ധിശക്തിയുള്ളവരുടെ ഐ. ക്യു. 91-110 വരെയാണ്. 111 മുതൽ ബുദ്ധി വർദ്ധിക്കുന്നു. 90നു താഴെയുള്ളവർ മന്ദബുദ്ധികളായിരിക്കും. 70നു താഴെയുള്ളവർ തീരെ മന്ദബു

ദ്ധികളും. അതിനാൽ എല്ലാവർക്കും ഒരേ മാർക്കു വാങ്ങാൻ പ്രയാസ്സമായിരിക്കും.

നിങ്ങൾക്ക് ലഭിച്ചിരിക്കുന്ന കഴിവുകളെ മനസ്സിലാക്കി സാഹചര്യവും സമൂഹവും നൽകുന്ന അവസരങ്ങൾക്ക് അനുയോജ്യമായി ഉപയോഗിക്കുവാനും വികസിപ്പിക്കുവാനും ശ്രമിക്കുമ്പോൾ നിങ്ങൾ വളരും, നിങ്ങൾ അംഗമായിരിക്കുന്ന സമൂഹം മെച്ചപ്പെടും. സമൂഹത്തിന് നിങ്ങൾ എത്രമാത്രം പ്രയോജനപ്പെടും എന്നതിനെ ആശ്രയിച്ചാണ് നിങ്ങളുടെ വളർച്ച സ്ഥിതി ചെയ്യുന്നത്. ലഭിച്ചിരിക്കുന്ന കഴിവുകൾ എങ്ങനെ വിനിയോഗിക്കുന്നതിന് അനുസരണമായിട്ടാണ് നിങ്ങൾ പ്രശോഭിക്കുകയോ മങ്ങിപ്പോകുകയോ ചെയ്യുന്നത്.

സ്വന്തം കഴിവുകളെ വികസിപ്പിക്കാനുള്ള അവസരമാണ് വിദ്യാഭ്യാസകാലം നിങ്ങളുടെ കഴിവുകളുടെ ക്രമാനുസൃതമായ വികാസത്തെ അളന്ന് പോരായ്മയും മേന്മയും ബോധ്യമാക്കുന്നതിനുള്ള സന്ദർഭമാണ് പരീക്ഷ. പരീക്ഷയെ ഭയപ്പെടുന്നവരിൽ പലരും യഥാവസരം പഠിക്കാനും ഗ്രഹിക്കാനും ഓർമ്മയിൽ വെയ്ക്കാനും അവസരോചിതമായി ആശയങ്ങൾ പ്രകടിപ്പിക്കുവാനും കഴിയാത്തവരാണ്.

ഓരോ കുട്ടിക്കും അവരവരുടേതായ കഴിവുകളേ ഉള്ളൂവെന്ന് ചില മാതാപിതാക്കളെങ്കിലും മനസ്സിലാക്കുന്നില്ല എന്ന് ദുഃഖകരമായ ഒരു സംഗതിയാണ്. കുട്ടികളുടെ ശാരീരികവും മാനസികവും സാമൂഹികവുമായ ബഹുമുഖ വികസനങ്ങളിലൂടെ സ്വയം പര്യാപ്തത നേടുവാൻ കുട്ടികളെ സഹായിക്കേണ്ടത് മാതാപിതാക്കളുടെ കടമയാകുന്നു. പക്ഷേ ഇവയൊക്കെ നേടിയെടുക്കേണ്ടത് വിദ്യാർത്ഥികളാണെന്ന് മറക്കാതിരിക്കുക. അതുകൊണ്ട് വിദ്യാർത്ഥിസമൂഹം കൂടുതൽ ഉത്തരവാദിത്വബോധമുള്ളവരായിരിക്കണം. □

ആദരാഞ്ജലികൾ



ബഥേൽ പത്രിക ചീഫ് എഡിറ്ററും ഭദ്രാസന യുവജനപ്രസ്ഥാന വൈസ്പ്രസിഡന്റുമായ ബഹുമാനപ്പെട്ട തോമസ് അമയിൽ അച്ചന്റെ പിതാവ് ഏ. സി. വർഗീസ് (66) 8-12-2007 ൽ നിര്യാതനായി 10-12-2007ൽ സംസ്കാര ശുശ്രൂഷ നടത്തി. പരേതന്റെ ആത്മശാന്തിക്കായി പ്രാർത്ഥിക്കുകയും ഭദ്രാസനത്തിന്റെയും ബഥേൽ പത്രിക പത്രാധിപസമിതിയുടെയും അനുശോചനം കൂടുംബബാഗങ്ങളെ അറിയിക്കുകയും ചെയ്യുന്നു.

ബോധനം

ഒന്നാം വർഷ കൊമേഴ്സ് വിദ്യാർത്ഥികൾ

എം.എച്ച്.എസ്. എസ്., പുത്തൻകാവ്

എയ്ഡ്സ്

എച്ച്. ഐ. വി. വൈറസ് ബാധിച്ചതിന്റെ ഫലമായി ഒരു മനുഷ്യന് രോഗ പ്രതിരോധശേഷി നഷ്ടപ്പെടുകയും തത്ഫലമായി മറ്റു രോഗങ്ങൾ പിടിപെടുകയും ചെയ്യുന്ന അവസ്ഥയാണ് അല്ലെങ്കിൽ സിൻഡ്രോം ആണ് എയ്ഡ്സ് എന്നു വിളിക്കുന്നത് അകോർഡ് ഇമ്മ്യൂൺ ഡെഫിഷൻസി സിൻഡ്രോം (Acquired Immune Deficiency Syndrome) എന്നതിന്റെ ചുരുക്കരൂപമാണത്.

എയ്ഡ്സ് പ്രത്യേകം ശ്രദ്ധയിൽപ്പെട്ടത് 1981 ൽ ആണ്. സ്വവർഗ്ഗരതിക്കാരായ ഏതാനും അമേരിക്കൻ യുവാക്കളിലാണ് ഈ അവസ്ഥ ആദ്യമായി കണ്ടത്. ആഫ്രിക്കൻ രാജ്യങ്ങളിൽ ഇതിനു മുമ്പുതന്നെ ഈ രോഗം കണ്ടു വന്നിരുന്നു. എന്നു പറയപ്പെടുന്നു. 1991 ഡിസംബറിലെ ഐ. സി. എം. ആർ കണക്കനുസരിച്ച് 12,06,055 പേരുടെ രക്ത പരിശോധനയിൽ 6319 പേർക്ക് അണുബാധ കണ്ടെത്തി. 192 ൽ ആഗസ്റ്റിൽ ഇത് 10000 ആയി ഉയർന്നതായി W.H.O. കണക്കുകൾ സൂചിപ്പിക്കുന്നു. 1986 ൽ ഇന്ത്യൻ കൗൺസൽ ഓഫ് മെഡിക്കൽ റിസേർച്ചിന്റെ സഹകരണത്തോടുകൂടി ഒരു എയ്ഡ്സ് നിരീക്ഷണകേന്ദ്രം തിരുവനന്തപുരം മെഡിക്കൽ ബയോളജി വിഭാഗത്തിന്റെ കീഴിൽ ആരംഭിച്ചു. 1988 ൽ ആണ് ആദ്യമായി കേരളത്തിൽ രോഗാണുബാധ കണ്ടെത്തിയത്.

എയ്ഡ്സ് രോഗം ഉണ്ടാകുന്നതെങ്ങനെയാണ് ?

എയ്ഡ്സ് രോഗാണുബാധയുള്ളവരുമായി ലൈംഗിക വേഴ്ചയിൽ പെടുക.

രക്തം പുരണ്ട സൂചികൾ ശരിയായി ശുചീകരിക്കാതെ ഉപയോഗിക്കുക.

വൈറസ് ഉള്ള രക്തം, രക്തത്തിൽ നിന്നും ഉണ്ടാക്കിയ വസ്തുക്കൾ, ശുക്ലം, വൃക്ക ഇവ മറ്റൊരാളിലേക്ക് പകരുക.

വൈറസ് ഉള്ള സ്ത്രീയുടെ രക്തത്തിൽ കുടിയോ, മുലപ്പാലിൽ കുടിയോ ശിശുവിലേക്ക് രോഗാണുക്കൾ പകരാവുന്നതാണ്.

എയ്ഡ്സ് രോഗാണുക്കൾ ശരീരത്തിലുള്ള എല്ലാവർക്കും ആദ്യമേ അല്ലെങ്കിൽ ഉടനെ രോഗലക്ഷണങ്ങൾ തുടങ്ങുന്നില്ല. രോഗലക്ഷണങ്ങൾ ഇല്ലാത്തതും എന്നാൽ രോഗാണു ശരീരത്തിൽ ഉള്ളതുമായ അവസ്ഥയ്ക്ക് രോഗാണുബാധ (H.I.V Infection) എന്നു പറയുന്നു. 50% രോഗാണു ബാധിതർ 10 വർഷത്തിനുള്ളിൽ രോഗലക്ഷണങ്ങൾ കാണിച്ചു തുടങ്ങുകയും രോഗിയായിത്തീരുകയും ചെയ്യുന്നു. 60% പേർ 12-13 വർഷത്തിനുള്ളിലും 90% പേർ 12-20 വർഷത്തിനുള്ളിലും രോഗികളാകുന്നു. എന്നാൽ രോഗലക്ഷണം ഉള്ളവർ മാത്രമല്ല എയ്ഡ്സ് രോഗാണുബാധിതർ എല്ലാവരും തന്നെ മറ്റുള്ളവരിലേക്ക് രോഗം പകർത്താൻ കഴിവുള്ളവരാണ്.

ലോകാരോഗ്യസംഘടനയുടെ കണക്കുപ്രകാരം 100-110 ലക്ഷം പേർ രോഗാണു ബാധിതരായിട്ടുണ്ട്. ഇതിൽ ഏകദേശം 50 ലക്ഷം സ്ത്രീകളും ഉൾപ്പെടുന്നു. രോഗാണു ബാധിതരായ കുട്ടികൾ ഏകദേശം 10 ലക്ഷമാണ്. 1991 നവംബർ വരെ 418403 എയ്ഡ്സ് കേസുകൾ ലോകാരോഗ്യസംഘടനയ്ക്കു റിപ്പോർട്ട് കിട്ടിയിട്ടുണ്ട്.

ഏഷ്യാ ഭൂഖണ്ഡത്തിൽ മാത്രം 17 ലക്ഷം രോഗാണുബാധിതർ ഉണ്ടെന്നു കണക്കാക്കപ്പെട്ടിരിക്കുന്നു. ഏഷ്യയിലും, ആഫ്രിക്കയിലും രോഗാണുബാധിതരുടെ എണ്ണം വർദ്ധിച്ചുവരുന്നു. പ്രതിരോധ നടപടികൾ സുശക്തമാക്കിയില്ലെങ്കിൽ ഇക്കാര്യത്തിൽ ഏഷ്യ ആഫ്രിക്കയെ കടത്തിവെട്ടിയെന്നു വരാം. ഇപ്പോൾ ആഫ്രിക്കൻ രാജ്യങ്ങളിലാണ് ഏറ്റവും കൂടുതൽ എയ്ഡ്സ് രോഗ ബാധിതർ.

ത്രൈമാസ സമ്മേളനം

വന്ദന:- യോർട്ടാൻപുരം മാർ ഗ്രീഗോറിയോസ് ഇടവകയിൽ വിശ്വാസപഠന വർഷത്തിന്റെ ഭാഗമായി 2-ാം ത്രൈമാസ സമ്മേളനം 25-11-2007 തായറാഴ്ച നടത്തപ്പെട്ടു. വി. കുർബ്ബാനാനന്തരം റവ. ഫാ. ഫിലിക്സ് യോഹന്നാൻ “വി. കുർബ്ബാനയുടെ പൊരുളുകൾ” എന്ന വിഷയത്തെക്കുറിച്ച് ക്ലാസ്സ് എടുത്തു. സമ്മേളനത്തിൽ എല്ലാ ഇടവക ജനങ്ങളും പങ്കെടുത്തു. ഫാ. സ്റ്റീഫൻ വർഗ്ഗീസ് (ഇടവക വികാരി) ഏവർക്കും നന്ദി രേഖപ്പെടുത്തി.

സെന്റ് ഗ്രീഗോറിയോസ് കോളേജിന് നാലു റാങ്കുകൾ

ഇക്കഴിഞ്ഞ കേരളാ യൂണിവേഴ്സിറ്റി പരീക്ഷകളിൽ കൊട്ടാരക്കര സെന്റ് ഗ്രീഗോറിയോസ് കോളേജിന് നാല് റാങ്കുകൾ ലഭിച്ചു.

1. Kum. Bency John - M. Sc. Chemistry First Rank
2. Kum. Anju Alex - B. Sc. Chemistry First Rank
3. Kum. Fergy John - M. Sc. Physics Third Rank
4. Kum. Julie Thomas - M. Sc. Chemistry Fourth Rank

കോളേജ് പ്രിൻസിപ്പാൾ ഡോ. കെ. സി. രാജുവിനെ (കുടുംബനാട്) ചെന്നൈയിൽ ഭദ്രാസന കൗൺസിൽ യോഗം പ്രത്യേകം അഭിനന്ദിക്കുകയുണ്ടായി.

മെത്രാസനത്തിൽ നിന്നുള്ള അറിയിപ്പുകൾ

ഒരു വർഷത്തിന്റെ അന്ത്യത്തിലേക്ക് പ്രവേശിക്കുന്നു. ഈ നാളുകളിൽ അനുഗ്രഹകരമായി വഴി നടത്തിയ പരമ കാര്യങ്ങളായ ദൈവത്തിന് സ്തുതി സ്തോത്രങ്ങൾ സമർപ്പിക്കുന്നു.

1. നമ്മുടെ ഭദ്രാസനത്തിൽ വിവിധ പള്ളികളിൽ വികാരിമാരായി ശുശ്രൂഷിച്ച് വിശ്രമജീവിതം നയിച്ചുവന്ന ബഹുമാന്യരായ കുരമ്പാല ആലുംമുട്ടിൽ എ. എം. വറുഗീസ് കത്തനാരും, മാനാർ മട്ടയ്ക്കൽ പള്ളിവാതുക്കൽ എം. എ. അലക്സാണ്ടർ കത്തനാരും യഥാക്രമം 2007 നവംബർ 23, 27 തീയതികളിൽ കർത്താവിൽ നിദ്ര പ്രാപിച്ചു. ഇരുവരുടെയും സേവനങ്ങളെ നന്ദിപൂർവ്വം സ്മരിക്കുന്നു. ആത്മാക്കളുടെ നിത്യശാന്തിക്കായി പ്രാർത്ഥിക്കുന്നു. കുടുംബാംഗങ്ങളെ ഭദ്രാസനത്തിന്റെ അനുശോചനം അറിയിക്കുന്നു.
2. 2007 നവംബർ 30-ാം തീയതി ചെങ്ങന്നൂർ ഭദ്രാസനത്തിലെ വൈദികരുടെ കുടുംബസംഗമം നടന്നു. അഭിവന്ദ്യ ഇടവക മെത്രാപ്പോലീത്താ മുഖ്യസന്ദേശം നൽകി. ഏകദേശം 150 പേർ സംബന്ധിച്ചിരുന്നു. ഏവർക്കും ഇടവകമെത്രാപ്പോലീത്താ മധുരം നൽകി. ഭദ്രാസന കൗൺസിൽ അംഗങ്ങൾ വിഭവസമൃദ്ധമായ അത്താഴ വിരുന്നും നൽകി. സംബന്ധിച്ച എല്ലാ വൈദികർക്കും, കൊച്ചമ്മ മാർക്കും, മക്കൾക്കും, കൗൺസിൽ അംഗങ്ങൾക്കും പ്രത്യേകം നന്ദി.
3. 2008 - ലെ ഭദ്രാസന ഡയറി, ബഹു. വൈദികർ, മെത്രാസന പ്രതിനിധികൾ, മെത്രാസന സുവിശേഷ സംഘാംഗങ്ങൾ, സന്നദ്ധ സുവിശേഷ സംഘാംഗങ്ങൾ, വൈദിക വിദ്യാർത്ഥികൾ എന്നിവർ 2007 ഡിസംബർ 25 മുതൽ 30 വരെയുള്ള തീയതികളിൽ ഭദ്രാസന ആഫീസിൽ നിന്നും കൈപ്പറ്റേണ്ടതാണ്. പള്ളി ഓഫീസുകളിലേക്കുള്ള ഓരോ കോപ്പി ഇടവക വികാരിമാർ കൈപ്പറ്റേണ്ടതുമാണ്.
4. ബഥേൽ പത്രിക ചീഫ് എഡിറ്ററും, ഭദ്രാസന യുവജനപ്രസ്ഥാനം വൈസ് പ്രസിഡന്റുമായ ബഹുമാനപ്പെട്ട തോമസ് അമയിൽ അച്ചന്റെ പിതാവ് എ. സി. വർഗീസ് (66) 8-12-2007 ൽ നിര്യാതനായി. 10-12-2007 ൽ സംസ്കാര ശുശ്രൂഷ നടത്തി. പരേതന്റെ ആത്മശാന്തിക്കായി പ്രാർത്ഥിക്കുകയും ഭദ്രാസനത്തിന്റെ അനുശോചനം കുടുംബാംഗങ്ങളെ അറിയിക്കുകയും ചെയ്യുന്നു.

ഏവർക്കും അനുഗ്രഹീതമായ ക്രിസ്തുമസ്സും പുതുമകൾ നിറഞ്ഞ നവവത്സരവും ആശംസിക്കുന്നു.

സ്നേഹപൂർവ്വം കർത്തൃശുശ്രൂഷയിൽ
മാത്യു വറുഗീസച്ചൻ
ഭദ്രാസന സെക്രട്ടറി

യുവവേദി

പ്രിയ സുഹൃത്തുക്കളേ,

വീണ്ടുമൊരു ക്രിസ്തുമസ് കുടി ആശ്വതമാകുന്നു. മനുഷ്യന്റെ പാപം പോക്കുവാൻ ബേതലഹേമിലെ കാലിക്കുട്ടിൽ മനുഷ്യാവതാരം ചെയ്ത് ദൈവം പിറക്കുന്നു. പാപങ്ങളെ മറന്ന് തിരുത്തലോടെ പുതിയൊരു കർമ്മത്തിലേക്കുള്ള കാൽവെയ്പ്പ് നടത്താൻ ഈ വർഷത്തെ ക്രിസ്തുമസ് നമ്മെ സഹായിക്കട്ടെ എന്ന് ആശംസിക്കുന്നു.

നമ്മുടെ ഭദ്രാസന വൈസ് പ്രസിഡന്റ് റവ. ഫാ. തോമസ് വർഗീസ് അച്ചന്റെ പ്രിയ പിതാവ് ശ്രീ. എ. സി. വർഗീസ് കർത്താവിൽ നിദ്രപ്രാപിച്ച വിവരം വ്യസനസമേതം അറിയിക്കുന്നു. പ്രിയ പിതാവിന്റെ ദേഹവിയോഗത്തിൽ ഭദ്രാസന യുവജനപ്രസ്ഥാനത്തിന്റെ അനുശോചനവും അതോടൊപ്പം പ്രിയ പിതാവിന്റെ ആത്മശാന്തിക്കായിട്ട് പ്രാർത്ഥിക്കുകയും ചെയ്യുന്നു.

പുത്തൻകാവ് ഡിസ്ട്രിക്റ്റിന്റെ അർദ്ധദിന സമ്മേളനം ഡിസംബർ മാസം 9-ാം തീയതി ആറാട്ടുപുഴ സെന്റ് മേരീസ് പള്ളിയിൽ വെച്ച് നടന്നു. ഇനിയും സമ്മേളനങ്ങളും യൂത്ത് ഫെസ്റ്റും നടത്തുവാനുള്ള ഡിസ്ട്രിക്റ്റ് ഓർഗനൈസർമാർ പ്രത്യേകം ശ്രദ്ധിക്കുമെന്നും വിശ്വസിക്കുന്നു. ഭദ്രാസനത്തിലെയും ഡിസ്ട്രിക്റ്റിലെയും മികച്ച യൂണിറ്റിനെ തിരഞ്ഞെടുക്കുവാൻ തക്കവണ്ണം വാർഷിക റിപ്പോർട്ട് യൂണിറ്റിലെ സെക്രട്ടറിമാർ എത്രയും വേഗം എത്തിക്കണമെന്ന് താല്പര്യപ്പെടുന്നു. ഇനിയും രജിസ്ട്രേഷൻ ചെയ്തിട്ടില്ലാത്ത യൂണിറ്റുകൾ രജിസ്റ്റർ ചെയ്യണം എന്ന് ആവശ്യപ്പെടുന്നു.

എല്ലാവർക്കും ക്രിസ്തുമസ് പുതുവത്സരശംസകൾ നേർന്നുകൊണ്ട് നിർത്തുന്നു.

സിബി മത്തായി
(ഭദ്രാസന സെക്രട്ടറി)

അനുമോദനം

കുടശ്ശനാട്: സെന്റ് സ്റ്റീഫൻസ് കത്തീഡ്രൽ ഇടവക പുതുതായി തെരഞ്ഞെടുക്കപ്പെട്ട ഭദ്രാസന സെക്രട്ടറി ഫാ. മാത്യു വർഗീസിനെയും ഭദ്രാസന കൗൺസിൽ അംഗമായി തെരഞ്ഞെടുക്കപ്പെട്ട ശ്രീ. ചാക്കോ വർഗീസിനെയും ഡിസംബർ 30ന് വികാരിയും മുൻഭദ്രാസന സെക്രട്ടറിയുമായ ഫാ. ജോൺ പോളിന്റെ അദ്ധ്യക്ഷതയിൽ കൂടുന്ന യോഗത്തിൽ അനുമോദിക്കുന്നു.

ബാലപത്രിക

ആനി ജേക്കബ് ചാരുനിൽക്കുന്നതിൽ

മുഖശോഭ വർദ്ധിക്കട്ടെ!

സ്നേഹമുള്ള കുട്ടികാരെ,

എല്ലാവരും ദിവസം പല പ്രാവശ്യം കണ്ണാടിയിൽ നോക്കാനുണ്ടല്ലോ? നമ്മുടെ മുഖവും, രൂപവും, വേഷവും എല്ലാം ആകർഷകമാകുവാനും മറ്റുള്ളവർക്ക് താല്പര്യമുള്ള രീതിയിൽ സൂക്ഷിക്കുവാനും നാം ശ്രമിക്കാനുണ്ട്.

ചാൾസ് ലാംബ് എന്ന ഇംഗ്ലീഷ് കവി എഴുതി - ഭൂമിയിലെ ഏറ്റവും സുന്ദരമായ ദൃശ്യം മനുഷ്യമുഖമാണ്. ഒരു വന്റെ വ്യക്തിത്വത്തെ അയാളുടെ മുഖം പ്രതിഫലിപ്പിക്കുന്നു.

ശരിയാണ്, ഒരുവന്റെ മുഖത്തെ ഭാവഭേദങ്ങൾ സൂക്ഷ്മ നിരീക്ഷണം നടത്തിയാൽ ആ വ്യക്തിയുടെ മാനസിക വ്യാപാരങ്ങളിലേക്കും ജീവിതരീതിലേക്കും ഒരു പരിധിവരെ കടന്നുവരാൻ കഴിയും. ജീവിതരീതിലെ പരാജയങ്ങളും നേട്ടങ്ങളും നിരാശകളും പ്രതീക്ഷകളും എല്ലാം മുഖത്ത് മിന്നിമറയുന്നത് എളുപ്പം മനസ്സിലാക്കുവാൻ കഴിയും.

“പൊയ്മുഖങ്ങൾ” അണിയിുന്നവർ ഇന്ന് സമൂഹത്തിൽ ധാരാളമുണ്ട്. വീട്ടിലെ മുഖമല്ല ഓഫീസിലേക്ക് സൂചിപ്പിക്കുന്ന മുഖമല്ല മുഖത്ത് വേറൊന്നായിരിക്കും. ആരാധനാ സ്ഥലത്തും പ്രാർത്ഥനാ നേരത്തും തികച്ചും ഭിന്നമായ ഒരു മുഖം കാണാം. മുഖാവരണങ്ങൾ സ്ഥലത്തിനും സ്ഥലഭരണത്തിനും അനുസരിച്ച് ഇക്കൂട്ടർ മാറ്റിക്കൊണ്ടിരിക്കും. നമ്മുടെ മുഖഭാവം എന്തായിരുന്നാലും അതിലൂടെ ദൈവത്തെ കണ്ടെത്തിക്കുവാൻ കഴിയുകയല്ല.

പ്രായം കൊണ്ടും പ്രയത്നം കൊണ്ടും മുഖത്ത് വരകൾ ഉണ്ടാകും. അതുകൊണ്ട് മുഖം വികൃതമാകുന്നില്ല. കൂടുതൽ ശീതളം ഉള്ളതായി കാണും. മദർ തെരേസയുടെ മുഖത്തെ വരകൾ പ്രത്യേകം ശ്രദ്ധ ആകർഷിക്കുന്നുണ്ട്. ആ വരകൾ പ്രസാദാത്മകവും ആർദ്രസ്നേഹവുമാണ് പ്രതിഫലിപ്പിക്കുന്നത്.

നാൽപതുകൾ കഴിഞ്ഞുവെങ്കിലും മനുഷ്യന്റെ മുഖത്തെക്കുറിച്ചു വരകൾ അവന്റെ നേട്ടങ്ങളുടെ പ്രതീകമാണ്. ജീവിതാനുഭവങ്ങളിലൂടെ കടന്നുപോയതിന്റെ പ്രതീകം. അവ പ്ലാസ്റ്റിക് സർജറിയിലൂടെ മാറ്റിയെടുക്കുവാൻ ശ്രമിക്കുന്നതിൽ അർത്ഥമില്ല.

നമ്മുടെ മുഖങ്ങൾ പ്രസന്നതയും ആനന്ദവും നിറഞ്ഞവയായിത്തീരാൻ നാമാഗ്രഹിക്കുന്നുവെങ്കിൽ നമ്മുടെ ഹൃദയത്തിനും മാനസികവ്യാപാരത്തിനും അതിനനുസരിച്ച് മാറ്റം വരുത്തണം. ദൈവാഭിമുഖമായി കഴിഞ്ഞ മോശയുടെ മുഖം പ്രകാശമാനമായി. കല്ലേറേറ്റ് മരണനാഴികയിൽ ദൈവത്തെ ദർശിച്ച സ്തേഹനോസിന്റെ മുഖം മാലാഖയെപ്പോലെ പ്രഭാഭിച്ഛു.

വാടിരണ്ടുവന്ന നമ്മുടെ മുഖങ്ങൾ ഈശ്വര ചൈതന്യത്താൽ പ്രഭാഭിപ്പെടുവാൻ നാം ശ്രമിക്കണം. കുട്ടികൾ ചെറുപ്പം മുതലേ ചിന്തയും ജീവിതവും അതിനനുസരിച്ച് പാകപ്പെടുത്തി ദൈവിക ചൈതന്യത്താൽ മുഖശോഭ വർദ്ധിപ്പിക്കുവാൻ പരിശ്രമിക്കുക. “ഏവർക്കും ക്രിസ്തുവത്സ്യം പുതുവത്സരാരംഭകൾ”

ദൈവം അനുഗ്രഹിക്കട്ടെ!

സ്നേഹഭരതാട

ആനിജേച്ചി

ഒന്നാം സ്ഥാനം നേടി



ലോക ബഹിരാകാശ വാരാചരണത്തിന്റെ ഭാഗമായി വിക്രം സാരാഭായി ബഹിരാകാശ കേന്ദ്രം നടത്തിയ അഖില കേരള ഇംഗ്ലീഷ് ഉപന്യാസ മത്സരത്തിൽ ഒന്നാം സ്ഥാനം നേടിയ ഐറിൻ സുസന്ത ഫിലിപ്പ്, പിൽക്കോട്ടെ സെന്റ് ജോർജ്ജ് സിംഹാസനപ്പള്ളി ഇടവകാംഗം.

വേദപരിചയം ക്വിസ്

പദപ്രശ്നം-5

ജിജി പണിക്കർ കെ. വൈരമൺ

അങ്ങാടിയിൽ സൗത്ത് പി. ഒ., ചെങ്ങന്നൂർ 689 122 PH: 9447682782

സൂചനകൾ

വലത്തോട്ട് :-

1. 'ആവർത്തിച്ചു പാടുന്ന പാട്ട്' എന്നർത്ഥം വരുന്ന സുറിയാനി പദം (5)
5. "തിളയ്ക്കുന്ന കുടകം", "രണ്ടു കഴുകനും മുതിരിച്ചെയ്യും" എന്നീ ഉപമകൾ ഈ (പഴയനിയമ) പ്രവാചക പുസ്തകത്തിൽ കാണാം (4)
7. "സുവിശേഷം" (7)
8. കുട്ടുകാരൻ ആർ എന്നുള്ളത് കർത്താവ് ഈ ഉപമയിലൂടെ പഠിപ്പിച്ചു (8)
10. "ദൈവം നമ്മോടു കൂടെ" (5)
11. പൗലോസിന്റെ ആദ്യലേഖനം (3)ലേഖനം
12. യേശു ഇങ്ങനെയും വിളിക്കപ്പെടുമെന്ന് പ്രവചനമുണ്ടായിരുന്നു. (5)
15. "ഇടിമകൾ" എന്നർത്ഥം വരുന്ന പദം (6)
16. നിഖ സുന്നഹദോസിൽ അറിയോസിനെതിരെ പോരാടിയവരിൽ പ്രധാനി ഈ ശൈഖ് (5)

താഴോട്ട്

1. കർത്താവ് തന്റെ ഒരു അത്ഭുത പ്രവർത്തിക്കുശേഷം സംശയാലുക്കളും അവിശ്വാസികളുമായ പരീശരോട് ഇങ്ങനെ പറഞ്ഞു; "നിങ്ങൾ ആയിരുന്നു എങ്കിൽ നിങ്ങൾക്ക് പാപം ഇല്ലായിരുന്നൂ" (4)
2. ശിമോൻ പത്രോസിന്റെ പിതാവ് (4)
3. ഇദ്ദേഹം 'യഹോവ ശാലോ' എന്ന യാഗപീഠം പണിതു. (4)
4. നയമാൻ പുകഴ്ത്തുന്ന ദമ്മശേക്കിലെ ഒരു നദി (4)
5. "യഹോവ അവിടെ" എന്നർത്ഥം (5)
6. ഒരു കാനോനിക നോമ്പ് (3)
8. ഫിലിപ്പോസ് കുട്ടിക്കൊണ്ടുവന്ന ശിഷ്യൻ (5)
9. "ഇതാകുന്നു അവൻ നമുക്ക് തന്ന വാഗ്ദത്തം" ഏത് ? (ഉത്തരം യോഹന്നാന്റെ ലേഖനങ്ങളിൽ കാണാം) (5)
13. ബഥേലന്റെ ഈദ്യകാലനാമം (2)
14. 'സിംഹാസനം' എന്നാണ് ഈ വിശുദ്ധ സ്ഥലത്തിന്റെ അർത്ഥം (3)

ഉത്തരങ്ങൾ അയക്കേണ്ട അവസാന തീയതിന ജനുവരി - 5

ബഥെൽ പത്രിക പദപ്രശ്നം - 4

1	2	3	4	5	6	7	8	9	10	11	12	13	14	15	16	17	18	19	20	21	22	23	24	25	26	27	28	29	30	31	32	33	34	35	36	37	38	39	40	41	42	43	44	45	46	47	48	49	50	51	52	53	54	55	56	57	58	59	60	61	62	63	64	65	66	67	68	69	70	71	72	73	74	75	76	77	78	79	80	81	82	83	84	85	86	87	88	89	90	91	92	93	94	95	96	97	98	99	100
1	2	3	4	5	6	7	8	9	10	11	12	13	14	15	16	17	18	19	20	21	22	23	24	25	26	27	28	29	30	31	32	33	34	35	36	37	38	39	40	41	42	43	44	45	46	47	48	49	50	51	52	53	54	55	56	57	58	59	60	61	62	63	64	65	66	67	68	69	70	71	72	73	74	75	76	77	78	79	80	81	82	83	84	85	86	87	88	89	90	91	92	93	94	95	96	97	98	99	100

പദപ്രശ്നം 4-ലെ വിജയി



ഷേർളി രാജു
പുത്തൻപുരയിൽ
മുളക്കുഴ, ചെങ്ങന്നൂർ
ഫോൺ : 0479 - 2468008

പദപ്രശ്നം - 4 ശരിയുത്തരം അയച്ചവർ :

- (1) ശാലു മാത്യു ഫിലിപ്പ്, മുരിങ്ങാശ്ശേരിൽ തടീശ്ശേരിൽ, കോഴിമല പി.ഒ., വളംകുളം, തിരുവല്ല 689 541 (2) ശ്രീമതി സരളാ പോൾ, കുന്നത്ത്, കോലഞ്ചേരി പി. ഒ., എറണാകുളം ജില്ല (3) എബി തോമസ് വർഗീസ്, പ്ലാവിൽ കണ്ടത്തിൽ കല്ലറ, ആറാട്ടുപുഴ പി.ഒ. (4) ശ്രീമതി മറിയമ്മ ഇടിക്കുളം, കുറ്റിയക്കാട്ടു പടിഞ്ഞാറ്റേരിൽ, വെണ്മണി പി. ഒ. (5) ജസീന റെയ്ച്ചൽ ജോൺ, മല്ലപ്പള്ളിൽ വീട്, കടപ്ര പി.ഒ., കുമ്പനാട് ഫോൺ : 0469-2668478 (6) ശ്രീമതി ഷൈനി ബൈജു, പുളിയിൽക്കുന്നതിൽ, നെല്ലിമല പി.ഒ., ഇരവിപേരൂർ 689 542 ഫോൺ: 0469 - 2657002
- (7) അഞ്ജു മറിയം ജോർജ്ജ്, തെങ്ങുംതറയിൽ ഹൗസ്, മാക്കംകുന്ന് പി.ഒ., പത്തനംതിട്ട (8) സാലി തോമസ്, കള്ളിനാൽ ഹൗസ്, കുടശ്ശനാട് പി.ഒ., പത്തളം ഫോൺ: 0479 - 2389113, 9846164991 (9) ശ്രീമതി മേരി വർഗീസ്, ആനംതിട്ട കായിൽ, കിടങ്ങന്നൂർ, പത്തനംതിട്ട 689 514 ഫോൺ: 2286690 (10) ശ്രീമതി ഷേർളി രാജു, , മുളക്കുഴ ചെങ്ങന്നൂർ (11) ശ്രീ. പി. എം. ജോർജ്ജ്, സെന്റ് മേരീസ് ക്ലിനിക്ക്, കുറ്റൂർ, തിരുവല്ല - 6 (12) ശ്രീമതി ഏലിയാമ്മ മാത്യു, പാലൊളിൽ ഹൗസ്, ചിറയിൻപി.ഒ., മാദാമൺ - 689 549 (13) ആൻസി സാറാ ജോർജ്ജ്, ഷാരോൺ ഹൗസ്, ഇടനാട്, പുത്തൻകാവ് പി.ഒ., ചെങ്ങന്നൂർ (14) ശ്രീമതി സുസൻ സജി, പട്ടാമുറത്തിൽ, ബുധനൂർ പി.ഒ., ചെങ്ങന്നൂർ - 68 510 ഫോൺ: 9446114346

അറിയിപ്പ്:- ഒരു വർഷത്തിനിടയിൽ നടത്തപ്പെടുന്ന പദപ്രശ്നങ്ങൾക്ക് (12 ലക്കം) കൂടുതൽ തവണ ശരിയുത്തരം അയയ്ക്കുന്നവർക്ക് ബംബർ സമ്മാനം നൽകുന്നതാണ്.

ബഥെൽ പത്രിക പദപ്രശ്നം-5

1			2			3	4
		5			6		
	7						
8							9
	10				11		
12					13	14	
	15						
			16				

സൺഡേസ്കൂൾ വാർത്തകൾ

ബഹുമാന്യരായ സഹപ്രവർത്തകരെ,

ദൈവ കൃപയാൽ സൺഡേ സ്കൂൾ പ്രവർത്തനത്തിന്റെ ഒരു വർഷംകൂടി നാം പിന്നിടുകയാണല്ലോ. ഈ അവസരത്തിൽ കഴിഞ്ഞ വർഷം ഉണ്ടായിട്ടുള്ള നേട്ടങ്ങളിൽ അമിതമായി സന്തോഷിക്കാതെ വന്നുപോയിട്ടുള്ള കോട്ടങ്ങളും കുറവുകളും കണ്ടുപിടിച്ച് അവയെ പരിഹരിക്കുവാൻ ശ്രമിക്കാം. ദൈവം നമ്മെ ഏൽപ്പിച്ചിട്ടുള്ള താലന്തുകൾക്കായി കരുതലോടെ പ്രവർത്തിക്കാം. ആയതിന് ഈ ക്രിസ്തുമസ്സ് നോമ്പുകാലം നമ്മെ ശക്തരാക്കട്ടെ. ദൈവമുന്മാരെ നമ്മെ തന്നെ ശുദ്ധീകരിച്ച്, പ്രതിഷ്ഠിച്ച് ക്രിസ്തുവിനെ ഉൾക്കൊള്ളുവാൻ തക്കവണ്ണം തന്റെ നല്ല കാര്യവിചാരകരായിരിപ്പാൻ പ്രാർത്ഥിക്കാം പ്രവർത്തിക്കാം. മറ്റുള്ളവരുടെ കുറ്റങ്ങളെ കാണാൻ തുനിയാതെ ഒരു തിരിഞ്ഞുനോട്ടത്തിലൂടെ നമ്മിലുള്ള കുറ്റങ്ങളെ കാണുവാനും അവ തിരുത്തുവാനും ശ്രമിക്കാം. “...മനുഷ്യരുടെ നിന്ദയെ ഭയപ്പെടാതെ അവരുടെ ദുഷണങ്ങളെ പേടിക്കാതെ (യെശ. 51:7) സർവ്വജ്ഞാനവും ഉണ്ടാകുവാനുള്ളൊരു മഹാസന്തോഷ സുവിശേഷ”ത്തിൽ പങ്കുചേർന്ന് ഭയരഹിതമായ ദൈവാശ്രയത്തോടുകൂടി പുതുവർഷത്തിലേക്ക് പ്രവേശിക്കാം.

2008 ജനുവരി 6 ന് പുതുവർഷ ക്ലാസ്സുകൾ ആരംഭിക്കുകയാണല്ലോ. ജനുവരി 20 സ്തോത്രകാഴ്ച ദിനമാണ്. ജീകാരുണ്യ പ്രവർത്തനങ്ങൾക്ക് കുഞ്ഞുങ്ങൾക്ക് താല്പര്യം ഉണ്ടാകുവാൻ തക്കവിധം ഈദിനം ഇടയാക്കട്ടെ.

2007 ഡിസംബർ 29 ശനിയാഴ്ച ആണല്ലോ വാർഷിക മത്സരപരീക്ഷകൾ ആയതിന് കുട്ടികളെ തയ്യാറാക്കുവാൻ തക്കവണ്ണം അഭിവന്ദ്യ മെത്രാപ്പോലീത്താ തിരുമനസ്സുകൊണ്ട് കല്പിച്ച് നടപ്പാക്കി വരുന്ന കുട്ടികൾക്കുള്ള സ്പെഷ്യൽ കോച്ചിംഗ് ക്ലാസ്സുകൾ ഈ പ്രാവശ്യവും താഴെ ചേർക്കുന്നവിധം ബഥേലിൽ ക്രമീകരിച്ചിരിക്കുന്നു. എല്ലാ സൺഡേസ്കൂളിൽ നിന്നും 5 മുതൽ 9 വരെയുള്ള ക്ലാസ്സുകളിൽ ഈ കഴിഞ്ഞ വാർഷിക പരീക്ഷയ്ക്ക് ഒന്നും രണ്ടും സ്ഥാനം ലഭിച്ച കുട്ടികളെയും 10, 12 ക്ലാസ്സുകളിലേക്ക് ഈ പ്രാവശ്യം രജിസ്റ്റർ ചെയ്തിട്ടുള്ള കുട്ടികളെയും ഈ പരിശീലനക്ലാസ്സുകളിൽ അയയ്ക്കുന്നതിന് ബഹു. വികാരി അച്ചന്മാരും, പ്രഥമ അദ്ധ്യാപകരും രക്ഷകർത്താക്കളും പ്രത്യേകം ശ്രദ്ധിക്കണമെന്ന് താല്പര്യപ്പെടുന്നു. 12-ാം ക്ലാസ്സിലെ കുട്ടി

കൾക്ക് ഈ പ്രാവശ്യം ആദ്യമായി പരിശീലനം നൽകുന്നു. പ്രസ്തുത കോച്ചിംഗ് ക്ലാസ്സുകൾ ഡിസംബർ 26-ാം തീയതി ബുധനാഴ്ച രാവിലെ 9.30 ന് ഭദ്രാസന മെത്രാപ്പോലീത്താ അഭിവന്ദ്യ തോമസ് മാർ അത്താനാസിയോസ് തിരുമനസ്സുകൊണ്ട് ഉദ്ഘാടനം ചെയ്യുന്നതാണ്.

ക്ലാസ്സുകൾ :-

ഡിസംബർ 26	10 am to 1 pm - Class 6
-	2 pm to 4 pm Class 5
27 ന്	10 am to 1 pm - Class 8
-	2 pm to 4pm Class 7
28 ന്	10 am to 1 pm - Class 9

10, 12 ക്ലാസ്സുകൾക്ക് 26 മുതൽ രാവിലെ 10 മുതൽ 4 വരെ ക്ലാസ്സുകൾ ഉണ്ടായിരിക്കും. കുട്ടികൾ ക്ലാസ്സിൽ എന്നോണം തയ്യാറായി വരേണ്ടതാണ് 10,12 കൂടാതെ രാവിലെ നടത്തപ്പെടുന്ന ക്ലാസ്സുകളിലെ കുട്ടികൾക്ക് ഉച്ചഭക്ഷണം ബഥേലിൽ ക്രമീകരിക്കുന്നതാണ്.

5 മുതൽ 9 വരെയുള്ള ക്ലാസ്സുകളിലെ മത്സരപരീക്ഷയ്ക്ക് ചേരുവാനുള്ള കുട്ടികളുടെ ലിസ്റ്റിനോടൊപ്പം അവർക്ക് ഇന്റേണൽ അസ്സസ്മെന്റിൽ ലഭിച്ച മാർക്കു കൂടി (സർക്കുലർ 4/2007) ഡി. ഇൻസ്പെക്ടറന്മാരെ ഏല്പിക്കേണ്ടതാണ്. എല്ലാ പ്രവർത്തനങ്ങളുടെയും വിജയത്തിനായി ഏവരുടെയും ആത്മാർത്ഥമായ സഹകരണങ്ങൾ അഭ്യർത്ഥിക്കുന്നു.

സന്തോഷപ്രദമായ ക്രിസ്തുമസ്സും ഐശ്വര്യപൂർണ്ണമായ പുതുവത്സരവും ആശംസിക്കുന്നു.

കർത്തൃശുശ്രൂഷയിൽ

റ്റി. എം. വർഗ്ഗീസ്

(ഭദ്രാസന ഡയറക്ടർ)

ക്രിസ്തുമസ് ആഘോഷം

ഓതര: സെന്റ് മേരീസ് ഓർത്തഡോക്സ് പള്ളിയിൽ മാർ ഗ്രീഗോറിയോസ് യുവജന പ്രസ്ഥാനം, മാർ സർഗ്ഗീസ് മാർ ബക്കോസ് MGOCSM, സെന്റ് മേരീസ് ബാലസമാജം എന്നിവയുടെ ആഭിമുഖ്യത്തിൽ ഡിസംബർ 26 ബുധൻ സന്ധ്യയ്ക്ക് ക്രിസ്തുമസ് ആഘോഷപരിപാടികൾ നടത്തപ്പെടുന്നു. അഭിവന്ദ്യ ഡോ. ജോസഫ് മാർത്തോമ്മാ മെത്രാപ്പോലീത്താ സന്ദേശം നൽകും. വികാരി ഫാ. ഫിലിപ്പ് ജേക്കബ് മൂലമണ്ണിൽ അദ്ധ്യക്ഷത വഹിക്കും. ട്രസ്റ്റി ശ്രീ. പ്രസാദ് തോമസ് വറുഗീസ് തോമ്പുംകുഴിൽ, സെക്രട്ടറി കെ. സി. വറുഗീസ് കോവേലിൽ എന്നിവർ നേതൃത്വം നൽകും.

ഭാരതം കളവാട...

സീനാ ബെസ്റ്റ് ഓവൻ

ചെങ്ങന്നൂർ



Ph: 0479-2145265

Mob: 9847593955



We Undertake Party Orders

9th Death Anniversary

19-11-1952 - 2-12-1998



P. Thomas Mammen

Padippurath, Nellimala P.O., Kumbanad

Parents : Mammen Thomas & Annamma Mammen
Wife : Molly Mammen
Children : Sheeba Mammen, Sheenu Mammen, Shubin Mammen